

محمد یوسف چودھری

میری لائبریری

ایک
مفسر قرآن

مولانا احمد علی دقعاتی کے آئینہ میں

پہلی مرتبہ میری لائبریری ہی میں!

”حضرت ولاد محترم پر بہت کچھ لکھا جا چکا ہے اور آئندہ بھی لکھا جائے گا ، مگر شاید ایک ایسے اسلوب میں یہ ممکن نہ ہو جو طرز تحریر چودھری محمد یوسف کے قلم سے مخصوص ہے ۔

یہ طرز تحریر یقیناً موصوف کو دوسروں سے منفرد کر دیتا ہے ۔

یہ کتاب ہر مکتب فکر کے لئے سنگ میل اور مینار نور کی حیثیت رکھتی ہے ،“

مولانا عبید اللہ انور

امیر ، انجمن خدام الدین

ایک مفسر قرآن

(مولانا احمد علیؒ)

مُصَنَّف
چودھری محمد یوسف ایم اے
پرنسپل: اسلامیہ کالج، لاہور کینٹ

نون 235952

احمد بک شاپ


نئی پوائنٹی کتابوں کی خرید و فروخت امریکز
۱۴۴ - مارچ ۱۰ - اتارگی لاہور

مکتبہ میری لائبریری لاہور ۲



(جملہ حقوق بحق مصنف محفوظ)

۱۹۶۶ میری لائبریری میں پہلی بار
ناشر: بشیر احمد چودھری ڈائریکٹر
مکتبہ میری لائبریری لاہور-۲
طالع: پاکستان ٹائمز پریس لاہور
بار اول ایک ہزار



ماسعود جھنڈیر

(لاہور، پاکستان)

.....

.....


فہرست

۱۷	پہلی ملاقات
۲۲	ولادت
۲۶	جائے پیدائش
۳۱	ابتدائی تعلیم
۳۹	آپ کے اساتذہ
۴۶	درس قرآن
۵۲	اشاعت قرآن
۵۷	فقر و استغنا
۶۳	بے لوث خدمت دین
۷۳	حلم و بردباری
۷۸	اخلاق
۸۳	پیر کامل

۹۱	حق گوئی و بیابکی
۹۷	بے عرضی
۱۰۲	مصلحت کیشی اور عشقِ حقیقی
۱۰۷	جذبہ شہادت
۱۱۴	کفر و باطل سے جہاد
۱۱۹	عالم باعمل
۱۲۴	عمومی تعلیمات
۱۲۹	مجلسِ ذکر
۱۳۵	وفات

یہ کتاب استاذی و مخدومی عالی مرتبت
پروفیسر حمید احمد خاں والس چانسلر پنجاب
یونیورسٹی کے نام اس درخواست کیساتھ
منسوب کرتا ہوں

شرم آید از بصناعت بے قیمت و لیک
در شہر آگینہ فروش است و جوہری



مولانا عبید اللہ انور
امیر انجمن خدام الدین لاہور

تعارف

ایک مفسر قرآن ادبی و علمی اعتبار سے نہایت بلند پایہ تصنیف ہے۔ فاضل مصنف خود حضرت مولانا محمد علی صاحب سے زندگی کے آخری دور میں اکتساب فیض کرتے رہے اور اس ضمن میں اپنے ذاتی تاثرات کا اظہار اپنے اس مضمون میں کر چکے ہیں جو ۱۹۶۱ء میں ہفت روزہ خدام الدین میں شائع ہوا۔ جو ایسا موثر ثابت ہوا کہ ہر طرف سے محمد یوسف چودھری ایم اے پرنسپل اسلامیہ کالج لاہور بھاؤنی کو اس پر اصرار کیا جانے لگا کہ موصوف والد مرحوم کی زندگی کے اہم پہلوؤں کو اجاگر کرنے کے لئے قلم اٹھائیں میں نے ذاتی طور پر یہی درخواست کی کہ وہ اس کا رخصر کو ضرور لپورا کریں تاکہ ایک ممتاز شخصیت کا تعارف مزدوں و مناسب انداز میں ہو سکے۔ میں بہت ممنون ہوں کہ آپ نے باوجود عدم فرصت میری درخواست کو مانا۔ اور ایک مفسر قرآن نام کی کتاب وجود میں آگئی جس کا انداز نگارش دلکش و دل نشین ہے الفاظ نرم و نازک ہیں جیسے گلاب کی تپتی، شیریں جیسے مصری کی ڈولی مطالب و معانی بھی گنجینہ بے بہا سے کم نہیں۔ مختصر یہ کہ کتاب ہر اعتبار سے بہت سود مند، دلچسپ و دل پذیر ہے۔

فاضل مصنف فقط ایک شعلہ بیاں مقرر ہی نہیں بلکہ اردو کے بہترین ادیب ہیں۔ یہ خاص عظیمیہ حتیٰ ہے کہ آپ تقریر و تحریر کے محاسن سے مالا مال ہیں گو حضرت والد محترم پر بہت کچھ لکھا جا چکا ہے اور آئندہ بھی لکھا جائے گا۔ مگر شاید ایک ایسے اسلوب میں یہ ممکن نہ ہو جو طرز تحریر موصوف کے قلم سے مخصوص ہے۔ یہ طرز تحریر یقیناً آپ کو دوسروں سے ممتاز و منفرد کرتا ہے۔

یہ کتاب ہر کتب فکر کے لئے سنگِ میل اور مینارِ نور کی حیثیت رکھتی ہے۔ پوری کتاب مرحوم کی شخصیت کا احاطہ کئے ہوئے ہے لیکن زندگی کا ایک پہلو مصنف نے بڑی ہمارت سے دکھایا ہے یعنی عالم باعمل اور خطیبِ راست گو۔ اس کو شش میں فاضل مصنف کا حقیقہ کامیاب ہے جو ایک مفسرِ قرآن کی کامیابی کی ضامن ہے۔ میری دعا ہے کہ اللہ فاضل مصنف کو اس کا اجرِ عظیم دے اور قارئین کتاب سے بدرجہ اتم استفادہ کریں۔

بعلیہ اللہ انور

لاہور
۲۵ دسمبر ۱۹۶۵ء

علامہ محمد علاؤ الدین صدیقی
چیئرمین اسلامی مشاورتی کونسل حکومت پاکستان

پیش لفظ

ہزاروں سال نرگس اپنی بے نوری پر روتی ہے
 بڑی مشکل سے ہوتا ہے چمن میں دیدہ ورسپدا . اقبال
 خدام الدین و محمد ومان ملت کا ایک روحانی قافلہ ہماری آنکھوں کے سامنے
 گزشتہ چند برسوں میں جہان فانی سے نکل کر راہی ملک لقا ہو گیا۔ عظمت کا
 ایک دور تھا جسے آنکھیں بھرنہ دیکھ سکیں گی۔ اس مقدس کاروان میں مفسر،
 محدث، فیقہ، اولیا، اصقبا سب ہی شامل تھے۔ ان میں شیخ التفسیر احمد علیؒ
 اس لئے خصوصاً قابل ذکر ہیں کہ ماضی قریب میں اس سرچشمہ فیض سے سیراب ہونے
 والوں کی وسیع تعداد اطراف و اکناف عالم میں پھیلی ہے، خدمت قرآن حکیم کے
 اعتبار سے اس زمانے میں شاید ہی کسی بزرگ نے اتنی شہرت پائی ہو۔ پاکستان و
 ہندوستان سے باہر افریقہ، مشرق وسطیٰ، انڈونیشیا اور ملائیشیا میں خود اس احقر کو ان
 افراد سے ملاقات کا شرف حاصل ہوا جنہیں اس چہرہ فیض قرآن سے فیضیاب ہونے
 کی عزت ملی۔ بلکہ بعض اوقات اس ذرے کو راقم الحروف کو جو اس آفتاب سے

تعلق تھا وہ باہر کے حمالک میں بھی باعثِ صد عزت و احترام بنی۔ استاذی؟
کی شہرتِ علم و عمل اقصائے عالم میں پھیلی ہے۔

محمد یوسف چودھری ایم اے نے خدام الدین میں ایک مفسر قرآن الیکٹری
زمان کے عنوان سے مرحوم کے سوانح حیات سے متعلق ایک سلسلہ مضامین شائع
کیا تھا۔ اب ان کا ارادہ ان کو کتابی صورت میں شائع کرنے کا ہے اگرچہ ان مضامین
کا تاریخی پہلو قدرے تشنہ ہے، تاہم بہت مفید معلومات فراہم ہو گئی ہیں مصنف
موصوف نے اس سیاہ کار کو چند حروف بطور پیش لفظ کے لکھنے کی فرمائش کی ہے
مرحوم کا جو عظیم احسان اس احقر کی گردن پر ہے اس کے پیش نظر باوجود عدم
فرصت قلم اٹھانے کا وعدہ کیا، اگرچہ تعمیل میں خاصی تاخیر ہو گئی۔

مولانا مرحوم نے نصف صدی سے زیادہ کتاب و سنت کی شاندار علمی خدمت
انجام دی۔ درس قرآن حکیم، درس مشکوٰۃ شریف و درس حجة اللہ البالغہ ان کی تدریسی
خصوصیات میں مشمول تھے۔ علماء و صلحا، ماہرین و متخصصین، طالبانِ شریعت اور
مشتاقانِ طریقت غرض ہر ذوق کے تشنگانِ علم دین کو حسبِ مدارجِ فہم، قرآنِ حکیم
کے محارف سے آشنا کرنا ان کا خاص کمال تھا، مغربی علوم کے دلدراگان کو علومِ قرآنی
کا عاشق بنا دینا ان کی کرامت تھی عوام کے دلوں میں قرآن کے ساتھ ایک والہانہ
دوستی پیدا کر دینا ان کی دلنواز شفقت و محبت کا اعجاز تھا۔

مصنف کتاب کا شوق و مہمت قابلِ داد ہیں سوانح حضرت شیخ التفسیر کے علاوہ
روزِ قلم نے بہت سے علمی محارف بھی اس سلسلے میں منسلک کر دیئے ہیں۔ جو
اربابِ ذوق کے لئے بہت مفید ہوں گے حضرت شیخ التفسیر کی پاکیزہ زندگی میں

عزیز خدمت دین و شوق حریت کا ایک حسین امتزاج تھا جس نے ایک بے پناہ
 قوت عمل کی حیثیت سے ہزاروں مردہ دلوں کو شگفتگی عطا کی، اس چراغِ روحانیت
 نے لاکھوں چراغ روشن کر دیئے اس روشنی کی بھلیکیاں آپ کو اس کتاب ایک
 مفسرِ قرآن میں ہی ملیں گی۔

اے قدوس حق نواز جس طرح مرحوم سے قرآن حکیم کے ختم نہ ہو سکنے والے
 انوار و معارف کو تیرے بندوں میں عام کرنے کی کوشش کی تو بھی ان پر اپنی
 رحمتوں کی ہمیشہ جاری رہنے والی بارش برسا، اللہ العالمین ان کے جاری کردہ
 فیض کو ہمیشہ جاری رکھ اور ان کے جانشینوں اور نام لیوا مصنف کتاب کو
 توفیقِ خدمتِ اسلام بیش از پیش بخش ! آمین

لاہور

۱۶ مئی ۱۹۶۵ء

محمد علاؤ الدین صدیقی تعفی عنہ
 صدر شعبہ علوم اسلامیہ جامعہ پنجاب

سخنہائے گفتنی

حضرت مولانا احمد علی کی شخصیت پر قلم اٹھانا کوئی آسان کام نہیں کیونکہ آپ کی شخصیت گونا گوں پائدار عناصر کی حامل ہے، ایک مختصر سی کتاب میں آپ کی شخصیت کے تمام پہلوؤں کو نمایاں کرنا ممکن نہ تھا، تاہم آپ کی زندگی کے جس اہم پہلو پر اظہار خیال کیا گیا ہے وہ ہے آپ کی حق گوئی و بیباکی۔ یہی ایک بنیادی اور مرکزی خیال ہے جس کے گرد اس کتاب کے تمام صفحات گھومتے ہیں، یوں تو حضرت مولانا کی ذات گرامی پر دو کتابیں پہلے بھی لکھی جا چکی ہیں لیکن اس کتاب کی نمایاں خصوصیت یہ ہے کہ اس کتاب کے لکھنے میں دل و دماغ سے کام لیا گیا ہے یعنی حضرت مولانا کی شخصیت کے خد و خال حقائق و واقعات کے آئینے میں اجاگر کئے گئے ہیں نہ تو کہیں آپ کو سنجیدہ نہ مسند پر لا بٹھانے کی مذموم کوشش کی گئی ہے اور نہ ہی محض سوانح حیات کے لفظ سادہ پر اکتفا کیا گیا ہے کیونکہ بقول ایک فاضل کے

• سوانح نگار جس کے بارے میں لکھتا ہے اس کے ماحول میں داخل نہیں ہوتا

اس کے دل کی گہرائیوں میں جھانکنے کی کوشش نہیں کرتا۔ اس کے دماغ کے گوشوں

کو نہیں ٹوٹتا۔ مختصر یہ کہ دونوں ایک دوسرے سے بہت دور رہتے ہیں وقت اور ماحول ان کے درمیان پتھر کی دیوار بن کر بکھڑا رہتا ہے۔

مجھے اس کتاب کے لکھنے میں کئی قسم کی پریشانیوں کا سامنا کرنا پڑا۔ اولین یہ کہ مجھے مثبت قسم کا تعمیری مواد حاصل کرنے میں سخت وقت پیش آئی۔ حضرت مولانا کے مقررین سے اس ضمن میں جب بھی رابطہ قائم کیا۔ ایک روایتی معشوق کی دل فریب اداؤں کی صورت میں عدیم الفرصتی کے بہانے سے ٹر خا دیا گیا۔ اور اگر کسی نے کچھ بتایا بھی تو اس کے بیان میں اس حد تک مبالغہ اور غلو ہوتا کہ حسن حقیقت مسخ ہو کر رہ جاتا۔ ذہنی طور پر اپنی افتاد طبع کے باعث میں شخصیت پرستی کا قائل نہیں بلکہ حقیقت یہ ہے کہ مجھے جب بھی اس قسم کی صورت حال سے دوچار ہونا پڑا میں نے ہمیشہ شخصیت کے ان بت کدوں کو نلج حقائق کے تیشوں سے پاش پاش کر دیا۔ میری فطرت کو یہ گوارا نہیں کہ میں شخصیت پرستی کے بت زرنکار کے حضور دھڑنا مار کر مبیٹھا جاؤں، میرا شعور اور میرا ذوق و وجدان اس قسم کی روایات و خرافات کے پابند نہیں جو جاوہر مستقیم سے ہٹا کر غلط راہ پر گامزن کر دے۔ یہ کسی جاہل مرید اور ذہنی مفلس کو ہی زیب دیتا ہے کہ وہ شخصیت پرستی کے تبوں کی پوجا پاٹ کرتا پھیرے، اپنا لغزہ متانہ ہمیشہ ہی سے یہ رہا ہے سے

اگرچہ بت میں جماعت کی آستینوں میں،

مجھے ہے حکم اذال لا الہ الا اللہ

عقیدہ کی نیچلی اور جذبات کی اس صحت مندی نے مجھے حضرت مولانا کی زندگی کے اسی پہلو کو نمایاں کرنے کی دعوت دی کہ وہ مردِ حق اندیش تھے، اس

میں کوئی شک نہیں کہ سوانحی خاکے بھی پیش کئے گئے ہیں لیکن ان کی حیثیت منہی ہے
اصل چیز آپ کی حق گوئی ہے جو پوری کتاب کا سوز و دروں لئے ہوئے ہے۔

پہلی کتاب مولانا کی حق گوئی، حق بینی اور حق اندیشی کی مظہر
ہے اور یہی چیز آپ کی ابدی زندگی کی ضمانت ہے۔

میں اس موقع پر مولانا عبید اللہ انور اور علامہ علاؤ الدین صدیقی کا شکر گزار
ہوں کہ انھوں نے عدلیم الفرصتی کے باوجود کتاب کے بارے میں اظہار رائے
فرمایا۔ آخر میں دست بدعا ہوں کہ رب کریم اس کتاب کو مقبول عام فرمائے
اور عوام الناس زیادہ سے زیادہ فائدہ اٹھائیں۔

چو دھری محمد یوسف الیم اے (اردو)
الیم اے (فارسی)
پرنسپل اسلامیہ کالج لاہور کینیٹ

لاہور
۸ جنوری ۱۹۶۶ء

پہلی ملاقات

ایک دن مجھے کسی ضروری کام سے لاہور جانے کا اتفاق ہوا۔ خیال تو یہی تھا کہ غروب آفتاب تک واپس گوجرانوالہ پہنچ جاؤں گا۔ لیکن کچھ ایسے نامساعد حالات سے سابقہ آ پڑا کہ مجھے شب بسری کے لئے لاہور ہی میں قیام پذیر ہونا پڑا۔ چنانچہ اپنے ایک ایسے ہمدم دیرینہ کے ہاں جا بٹھرا جو حسن اتفاق سے مولانا احمد علی صاحب منڈالہ کا عقیدت مند خاص تھا۔ میرے دوست نے مولانا کا تذکرہ کچھ ایسے انداز میں کیا، جس میں خلوص، محبت اور عقیدت کا ریس گھلا ہوا تھا۔ یہ خلوص بھری باتیں سن کر میرے دل میں بھی مولانا سے ملنے کی خواہش جاگ اُٹھی۔

شام کا آئینہ گر چکا تھا۔ رات کی ہلکی بھگی رہی تھیں۔ ادھر آکاش کے سینے پر حسین و جمیل ستاروں کا فافلہ بڑی تیزی کے ساتھ منزل مقصود کی طرف رواں دواں تھا لیکن میرا دوست مولانا کے ذکر میں کچھ اس طرح محو ہو گیا تھا۔ کہ اسے میرے سکون و استراحت کا احساس تک نہ رہا۔ وہ ہمہ داں راوی کی حیثیت سے گلہائے عقیدت کجیر تاجا رہا تھا۔ اور میرا دل و دماغ ان کجیرے

ہوئے گہمائے عقیدت کی عطر بنی فضاؤں میں جھوم اٹھا۔ لیکن چونکہ میں فطرتاً ہی ہر سنی سنائی بات کو آسانی سے قبول کرنے کا عادی نہیں ہوں، بلکہ سچی بات تو یہ ہے کہ میں فطرت سے ایک باغی ذہن لے کر آیا ہوں، اور میرا یہ باغی ذہن کسی کے سامنے رین طاعت جھکانا گوارا نہیں کرتا۔ چنانچہ میں نے اپنے فطری اور جبلی تقاضوں کے پیش نظر اپنے دوست کی ان طویل باتوں کو محض حسن عقیدت پر محمول سمجھا۔ لیکن نہ جانے میرے دل میں مولانا سے ملنے کی ایک غیر مرئی طاقت کہاں سے پیدا ہو گئی۔ جس نے مجھے مولانا کی خدمت میں حاضر ہونے پر مجبور کر دیا۔ وقت بڑی تیزی سے گزر رہا تھا، یہاں تک کہ رات کی زلفیں کمر کر چھوٹنے لگیں میں اپنے دوست سے اجازت لے کر بستر استراحت پر دراز ہو گیا۔

اُدھر سپدیہ سحر حسب معمول نمودار ہوا۔ ننھی ننھی کلیوں میں زندگی کے آثار نظر آنے لگے۔ جگلوں پر نکھار آگیا۔ اور سورج کی طلانی کہ نین زمین پر سونا بکھیرنے لگیں۔ ابن آدم کی نقل و حرکت سے کاروبار زندگی میں پہل پیدا ہو گئی۔ میں بھی حواج حاضر و رہ سے فارغ ہو کر مسجد شیرالوالہ کی جانب لمبے لمبے ڈگ بھرتا ہوا چلا۔ مسجد میں داخل ہوتے ہی میری ملاقات ایک پٹھان لڑکے سے ہوئی۔ سچل کے چہرے سے جوانی کا آفتاب طلوع ہو رہا تھا۔ میرے استفسار پر لڑکے نے مجھے بتایا کہ وہ پشاور کا رہنے والا ہے۔ اور مولانا کے ہاں محض پیدائی تربیت حاصل کرنے کی غرض سے آیا ہے۔

یہ پشاوری لڑکا مجھ سے انتہائی سنجیدگی اور خود اعتمادی سے باتیں کرتا رہا۔ اس کی باتیں خلوص، ہمدردی اور رواداری کے ملے جلے جذبات سے

مزین تھیں۔ میرا دل اس کی طہارت آمیز باتیں سن کر درطہ حیرت میں ڈوب گیا اور میرے ذہنی خلاؤں میں بھی عقیدت کے شگوفے کھلنے لگے۔ میں سوچنے لگا۔ کہ جس روحانی طالب علم کا یہ حال ہے، اُس کا روحانی پیشوا کیسا ہوگا چنانچہ اسی خیال سے میری زبان پر دفعتاً کُتُبِال کا یہ شعر آ گیا ہے

یہ فیضانِ نظر تھا یا کہ کُتُب کی کرامت تھی !
سکھائے کس نے اسماعیلؑ کو آدابِ فرزندِ

سُحُرن اتفاق سے اسی پٹھان لڑکے کی وساطت سے مولانا کی خدمت میں حاضر ہونے کا موقع ملا تھا آیا۔ مولانا میرے ساتھ انتہائی خلوص و مہمردی سے پیش آئے۔ سپانہ سالی کے باوجود آپ بڑے ظہر اراق سے باتیں کرنے لگے۔ آپ کی باتیں نرم و نازک تھیں۔ جیسے پھول کی پتی۔ شیریں تھیں جیسے مصری کی ڈولی !

آپ کی عظیم اور بارعُجب شخصیت میرے ہوش و خرد اور قلب و نظر کو مفلوج کر رہی تھی۔ مولانا کی زبانِ فیضِ ترجمانِ علم و عرفان کے انمول موتی اُگل رہی تھی اور عجزِ ماسے رعبِ کُتُبِال دل بیٹھا جا رہا تھا۔ انہم وادراک جواب دے رہے تھے۔ اور تراقِ پُراق باتیں کرنے والی زبان گو یا مقفل ہو چکی تھی۔

اتنے میں مولانا کی شفقت نے میری آمد کی وجہ پوچھ کر میری قوتِ گویائی کو سہارا دیا۔ لیکن بایں ہمہ مجھے جرأت اظہار کہاں، طاقتِ گفتار کہاں، اُدبِ آرا سخن کہاں، آخر ہمت کر کے اپنا مافی الضمیر بیان کر ہی ڈالا۔ مولانا نہایت شفقتِ محبت، متانت اور سنجیدگی سے میرے ضمیرِ خفینہ کو بیدار کرنے لگے۔ پھر کیا تھا۔

حجاب اٹھتے جا رہے تھے۔ نقاب کھلتے جا رہے تھے اور میں بڑے سکون کے عالم میں اپنی کوتاہیوں اور کمزوریوں کی واضح تصویر اپنی آنکھوں سے دیکھنے لگا۔ مولانا کے لب و لہجہ میں وہیما پن تھا۔ آپ کا ہر فقرہ اور ہر جملہ فطرت کا دل چیر کر عکاسی فطرت کر رہا تھا۔ اعتدال مزاج اور سلامت طبع ہی آپ کی فطرت کا سب سے بڑا جوہر ہے، غالباً یہی وہ خصوصیت تھی، جس کی بنا پر مولانا حالی کو اہل بصیرت کی بارگاہ سے خوش صفات حالی کا خطاب عطا ہوا تھا۔ میری دانست میں یہی خطاب شیخ التفسیر حضرت مولانا احمد علی صاحب مدظلہ کی ذات بابرکات کے لئے نہایت موزوں، مناسب اور بر عمل ہے۔

مولانا کی پر خلوص باتوں سے میں جس نتیجے پر پہنچا ہوں، وہ یہ ہے کہ آپ سچی انسانیت کا احترام کرتے ہیں۔ آپ عقائد و نظریات کی باہمی آویزش میں خود غماہ الجھنے سے گریز کرتے ہیں۔ لیکن اس کوشش میں آپ نے کبھی حق گوئی، حق بینی اور حق اندیشی کا دامن ہاتھ سے جلتے نہیں دیا۔ مجموعی طور پر آپ کے ہر انداز فکر پر اعتدال و توازن کا پہلو غالب ہے۔ مولانا کی زبانی مجھے معلوم ہوا کہ آپ نے قرآن حکیم کا ترجمہ بھی لکھا ہے اور اس کی تصدیق میں تقریباً سبھی مدرسہ ہائے فکر کے سربراہوں نے دستخط بھی ثبت کر دیئے ہیں۔ میں سمجھتا ہوں کہ یہ سب کچھ مولانا کی محض اسی فطرت کا اعجاز ہے، جس کی تہ میں اعتدال و توازن کی نسیم پر پی سانس لیتی ہوئی دکھائی دیتی ہے، اس کوشش میں آپ نے ہمیشہ اپنے پاس سے کچھ دیا ہی ہے، لیا کچھ نہیں، یہی ہمہ گیری اور یہی کشش آپ کی ابدی زندگی کی ضمانت ہے۔

مولانا کافی دیر تک مجھ سے محو گفت گو رہے، آپ کے ایک ایک جملے سے

فطرت کے سرلبتہ راز کھلتے جا رہے تھے۔ آپ کالب و لہجہ ایسا تھا جس میں شرافت
ممانت، خلوص اور بہرودی کے انمول موتی بکھرے پڑے تھے اور ہر موتی اپنے اندر
ہیرے کی چمک، قوس قزح کی زراہٹ اور اس کا گداز رکھتا تھا۔

میراجی چاہتا تھا کہ میں مولانا کی خدمت میں کچھ دیر اور بیٹھوں، لیکن چونکہ مولانا
سے ملنے والوں کا باہر تانتا لگا ہوا تھا۔ اس لئے میں نے مناسب نہ سمجھا، کہ ان
عقیدت مندوں کی حق تلفی کی جائے۔ آخر اجازت لے کہ باہر جو آیا تو زبان سے
یہ شعر ادا ہونے لگا۔

جب تک کہ نہ دیکھا تھا قیدیار کا عالم
میں معتقدِ قلنہ محشر نہ ہوا تھا

مولانا سے میری اس ملاقات کو کئی دن ہو گئے ہیں۔ لیکن مجھے آج بھی یوں
محسوس ہوتا ہے، جیسے میں ایک شفیق باپ، امیران استاد، مشفق بہرود، اور
وسیع القلوب انسان سے ابھی ابھی ملی کہ آ رہا ہوں۔

ولادت

مجھے فخر ہے کہ میں ایک ایسے شہر کی عطر بیز فضاؤں میں پل کر جوان ہوا، جس شہر کے علم و عرفان میں ڈوبے ہوئے ماحول نے وہ ایسی عظیم الرفعت اور عظیم المرتبت شخصیتوں کو جنم دیا، جن کا نام تا ابد زندہ رہے گا، پائندہ رہے گا۔ پائندہ رہے گا۔ اور فنا کی اندھیاریاں کبھی اور سرگز کبھی ان کے حالات و واقعات پر اثر انداز نہ ہو سکیں گی۔ ان میں سے ایک تو آسمان صحافت پر بدر منیر بن کر چمکا۔ اور دوسرا علم و عرفان اور رشد و ہدایت کے حجر سبکیاں میں غوطہ زن ہو کر اپنے اطراف و اکناف میں سلوک و معرفت کے ایسے حسین و جمیل موتی اچھلانا رہا، جن کی آب و تاب اور چمک دمک کے روبرو آفتاب و ماہتاب کا جلال و جمال بے آبرو ہو کر رہ جاتا ہے۔ بھلا کون ہے جو حضرت مولانا ظفر علی خاں کے علمی ادبی اور صحافتی کمال لازوال کے حضور میں سجدہ ریز نہ ہو، اور کون ہے جو حضرت مولانا احمد علیؒ کی مذہبی، اصلاحی، تعمیری اور روحانی عظمتوں کا تہ دل سے مغرور نہ ہو، اگر ایک ادیب بے بدل تھا تو دوسرا خطیب بے مثل، ایک

لانانی تھا تو دوسرا غیر نانی۔ ایک مقرر شعلہ بیان تھا تو دوسرا مفسر قرآن تھا
 ولی زمان تھا۔ صاحب علم و عرفان تھا۔ چنانچہ آج برصغیر ہندوپاک کا ذرہ
 ذرہ ان دونوں بزرگوں کی عنایات کا رسمی طور پر نہیں بلکہ تنہ دل سے احسان مند
 ہے۔ کہ انھوں نے اپنی انتھک اور پر خلوص کوششوں سے سینہ گیتی میں
 ذہنی اور روحانی انقلاب کی ایک بے قرار تڑپ پیدا کر دی۔ ایک شاعر
 ایک ادیب، ایک صحافی اور ایک مقرر شعلہ بیان کی حیثیت سے مولانا
 ظفر علی خاں کا نام تاریخ کے سینے میں ہمیشہ ہمیشہ کے لئے محفوظ رہے گا۔ لیکن
 یہاں ہمیں اس حقیقت کو نظر انداز کرنے کی غلطی نہ کرنی چاہیے کہ تاریخ کے ہر
 دور میں مائتہ ناز شعراء و ادبا جنم لیتے رہے جو اپنی اپنی استعداد و قابلیت کے
 مطابق شہرت عام اور بقائے دوام کے دربار سجاتے رہے لیکن آپ یقین
 جابمیں کہ ایسے زاہدوں، عابدوں، نیکو کاروں، شب زندہ داروں اور
 پرہیزگاروں کا ہمیشہ سے کال رہا ہے جن کی بانگہٴ عظمت میں شوکت سنجو سلیم
 اور شان سکندری لڑ جاتی تھی۔ کانپ جاتی تھی۔ ایسے لوگوں کا وجود صدیوں
 تک نصیب نہیں ہوتا۔ جن کی نگاہ کم نے ذرہ رنگ کو طلوع آفتاب کا جوہر
 حقیقی عطا کیا ہو۔ یا جن کی انگلی کے اشارے سے مسلے ہوئے پھول کو گلِ نو بہار
 کا جوہن اور نکھار بخشا ہو، اس اعتبار سے مولانا احمد علیؒ دوسروں سے ممتاز
 اور منفرد ہو کر رہ جاتے ہیں۔

ہمارے ہاں شاعروں، ادیبوں، فلسفیوں، منطقیوں اور سائنسدانوں کی
 کوئی کمی نہیں۔ آپ کو ایسے لوگ بھی دستیاب ہو جائیں گے، جن کی ذہنی اور علمی

کاوشوں کے حسین امتزاج نے کسی عمل کے ایک گوشہٴ تاریک کو بجلی کے چراغوں سے روشن کر دیا ہے، لیکن اگر ان حضرات سے یہ کہا جائے کہ حضورِ ذرا دل کے دیران گوشے کو منور کرنے کا کوئی اہتمام ہو جائے تو سخت مایوسی اور بدولی سے دوچار ہونا پڑے گا۔ دنیا کا کوئی شاعر، ادیب، فلسفی، منطقی اور سائنس دان اس فریضے کو سرانجام نہیں دے سکتا۔ بلکہ ہجرت کے اظہار کے ان سے کچھ بھی بن نہ پڑے گا۔ بل البتہ ایک مردِ مومن کی نگاہِ کامل سے دل کی تاریکیوں اور اندھیاریوں میں نورِ ہدایت کا چشمہ ابل سکتا ہے۔

آج مادیت کے اس بھیانک دور میں روحانیت کا نام لینا گناہ سمجھا جاتا ہے روحانیت کی بجائے مادیت زوروں پر ہے۔ کفر و الحاد فسق و فجور ظلم و بربریت نطقہٴ سروج پر ہیں، شریف کی شرافت، مہین کی مہانت، فطین کی فطانت دم توڑ رہی ہے، جیائے مریم کا چہرہ فق ہو رہا ہے۔ عصمتوں کے ڈاکو اور شرافتوں کے لیٹے جابجا دکھائی دیتے ہیں، جہاں کا ذرہ ذرہ محصیت کی آلودگیوں میں ڈوبا ہوا ہے، المختصر سے

دگرگوں ہے جہاں تاروں کی گردش تیز ہے ساتی

دل ہر ذرہ میں غوغائے رستا خیز ہے ساتی

متابعِ دین و دانش لٹ گئی اللہ والوں کی

یہ کس کا فرادا کا غمزہٴ خوں ریز ہے ساتی

حالات کی یہ بے راہ روی اور ماحول کی یہ بے بسی ایک مدت تک کسی مرد

کامل کے طور کی منتظر رہی، ذرا سنو تو وہ ایک مردِ تلذذِ شہاہی مسجد کے زیر سایہ

یہ کیا گنگنارہا ہے ۷

لا پھر اک بار وہی بادہ و جام اے ساتی
ہاتھ آجائے مجھے میرا مقام اے ساتی

تین سو سال سے ہیں ہند کے مینا نے بند

اب مناسب ہے تیرا فیض ہو عام اے ساتی

ایسا معلوم ہوتا ہے کہ اس مرد فلندز کی تائید میں فطرت نے خود آئین کہا
کیونکہ ساتی کے فیض عام نے دنیا والوں کو وہ مرد کمال عطا کر دیا جس کی طلب و
جستجو ہر مرد پاک باز کے قلب و جگر میں ایک مدت سے اگٹائیاں لے رہی تھی۔
بظاہر تو مرد و رویش احمد علیؒ تھا۔ لیکن حقیقت میں حامی سنت تھا۔ ماحتمی بدعت
تھا۔ امیر شریعت تھا۔ شیخ طریقت تھا۔ مفسر قرآن تھا، ولی زمان تھا،

جائے پیدائش

گجرانوالہ کے قرب وجوار میں ایک چھوٹا سا گاؤں ہے جو عرف عام میں جلال کے نام سے مشہور ہے۔ بظاہر تو یہ ایک چھوٹا سا گاؤں ہے لیکن حقیقت میں بڑے بڑے شہروں کا جلال و جمال اور رعب و طنطنہ اس گاؤں کی دیواروں میں دفن ہے۔ یہاں کج کلاہوں کے ایوان تھکتے دکھائی دیتے ہیں۔ محلات کی بلندیاں یہاں کی بستوں کے حضور سرنگوں ہونے میں فخر محسوس کرتی ہیں۔ اغلباً اس کی وجہ یہ ہے کہ اس چھوٹے سے گاؤں نے اہل دنیا کو ایک ایسا صاحب جمال، صاحب جلال اور صاحب کمال عطا کیا جس کی دل سوز اور ولد و زایا دیں نلب گیتی میں ہمیشہ ہمیشہ کے لئے محفوظ ہو کر رہ گئی ہیں۔ اس گاؤں کے ماحول میں لہلہاتی ہوئی فصلوں کا ایک جال بچھا ہوا ہے۔ سینہ زاروں پر شبلی قطروں کا وجود اپنے اندر قوس قزح کی زرباٹ اور اس کا گداز لئے ہوئے ہے۔ شہنشاہ مشرق صبح کے وقت جب اٹھاتی ہے کہ بیدار ہوتا ہے تو اس کی طلانی کر نہیں بہتے ہوئے چشموں کے صاف و شفاف پانی میں آنکھ مچولی کرتی نظر

آتی ہیں۔ غرض یہاں کی ہر چیز عجیب بہار دیتی ہے، لیکن کچے مکالوں کی سادگی و شستگی، خاموشی و دل سوزی اور سرمستی و رعنائی اس قدر جاذب نظر اور ہوشربا ہے کہ ایوان شاہی کی بے مائیگی واضح طور پر ابھر کر نظر کے سامنے جلوہ گر ہو جاتی ہے۔ چنانچہ زبان و بیان اور قلب و جگر ہم آہنگ ہو کر بے ساختہ پکار اٹھتے ہیں۔

میں ناخوش و بنیرا ہوں ممر کی سیلوں سے

میرے لئے مٹی کا حرم اور بنا دو!

لیکن مادہ پرستوں کی مادی دنیا میں اس قسم کی باتیں بھل اور بے تکی سی معلوم ہوتی ہیں۔ کیونکہ آج ہر فرد و بشر سر کہتر و مہتر اور ہر شاہ و گدا کے دل و دماغ میں یہ خواہش اور یہ امنگ ابھر رہی ہے۔ کہ ان کے گھر کی پتلیاں محلات کی بلندیوں میں بدل جائیں۔ قصر شاہی علی کے چراغوں سے فروزاں ہو ہر آن اور ہر گھڑی تو کر چاکر اور حشم و خدم بارگاہ انانیت میں سجدہ ریز ہوں۔ غرض اس قسم کی ہزاروں خواہشیں ابن آدم کے قلب و جگر میں شگاف ڈال رہی ہیں۔ لیکن جاہ و حشمت اور دولت و ثروت کے اس بت کد کے پجاریوں کو کیا معلوم کہ جو صبر و قرار اور سکون و طمانیت مٹی کے گھر مندوں میں دستیاب ہوتا ہے۔ وہ بھلا عشرت کدوں میں کہاں! ان ذی نشان عمارات میں تھوڑو نوش، آب و طعام اور نشست و برخاست کے گوناگوں لوازمات تو مہیا ہو سکتے ہیں۔ رقص و سرود کی محفلیں دستیاب ہو سکتی ہیں۔ الہڑ جوائیوں کا ناچ زنگ میسٹر آ سکتا ہے۔ ہم نشینان زلیخا کے لب لائے لعلیں کا رس مہیا ہو سکتا ہے

شراب نوشی اور عیش کوشی کی محفلیں سچی صحابی نظر آسکتی ہیں لیکن سکون و طمانیت کی وہ دولت بے بہا ان محلات کے مقدر میں کہاں جو بھونپڑوں کی سادگی سادہ دلوں کو عطا کرتی ہے۔ بھلا اپنے اپنے محلات میں رہنے والے عیش و نشاط کی گھڑیاں بسبر کرنے والے بزم انبساط میں رنگ رلیاں منانے والے کیا جانیں کہ بھونپڑوں کے قد کتنے ہوتے ہیں۔ یہ بات تو آمنہ کے لال سے پوچھو، شیرب کے چودھری اور یتیم مکہ سے پوچھو، جس نے فطرت کے اس سرسبز تہ راز کو فاش کر دیا۔ وہ دیکھو سید المرسلین چند اصحاب کی معیت میں شہر کے ایک بازار میں سے گزر رہے ہیں۔ آپ ایک اونچے مکان کی بلندی کو دیکھ کر دم بخود ہو کر رہ گئے ہیں۔ دریافت کرنے پر معلوم ہوا کہ یہ مکان تو کسی حبیب اللہ صحابی رسول کا ہے۔ یہ سن کر دل مرتضیٰ علیہ السلام چلین ہو گیا۔ بے قرار ہو گیا۔ اس مکان کا مالک یعنی صحابی رسول صورت احوال سے آگاہ ہو کر دربار رسالت میں حاضر ہو کر ناراضگی رسول کی وجہ پوچھ رہا ہے۔ پیغمبر انسانیت اور فخر آدمیت نے فرمایا، اے صحابی رسول! تیرے مکان کی بلندیوں اور رفعتوں سے میری امت کے غریبوں کے چہرے بھگتے ہیں۔ جگر کٹ گئے ہیں دل فگار ہو گئے ہیں اور جب تک تم اس مکان کی بلندیوں کو پیوند زمین ہونے کا عبرتناک درس نہیں دیتے دل مصطفیٰ خوش و خرم اور مسرور و شادمان ہونے نہیں سکتا یتیم مکہ کی غریب نوازی کی یہ مثال دنیا کا کوئی و نیفا رصرا لڈی پیش کر سکتا ہے؟ کاش لندن، کارل مارکس، مسولینی اور ڈارون کی تھیوری پڑھنے والے چہرہ نبوت میں جھانک کر دیکھیں۔ امید و آئن اور یقین غالب ہے کہ ان کے دلوں میں

اسلام کی حقانیت خود بخود جاگزیں ہو جائے گی اور اسلام کے خلاف چلنے والی تنقید کی بے لگام زبان آن واحدیں کٹ کر رہ جائے گی۔ ہاں تو میں گوجرانوالہ کے نواحی گاؤں جلال کا ذکر کر رہا تھا۔ تقریباً ایک صدی قبل اسی گاؤں میں ایک ہندو سنار رہتا تھا جس کے ہاں ایک بچہ پیدا ہوا۔ باپ نے پال پوس کر جوان کیا نعل آرزو بھیلے پھولتے دیکھ کر قلب پدرشاد کام ہو گیا۔ یہ بچہ عالم شباب کو پہنچا تو کاروبار تجارت اختیار کیا۔ امارت اس کی لونڈی تھی، اور دولت اس کی باندی تھی۔ تجارت کی غرض سے دور دراز علاقوں کا سفر کرتا رہا۔ دورانِ مسافرت میں اس غیر مسلم نوجوان کو خدا پرستوں کی ایک جماعت سے سالقہ آرپڑا۔ پھر کیا تھا تیغ لالہ الہ اللہ کی ایک ہی ضرب کاری نے اس غیر مسلم کے دل کی دنیا ہی بدل ڈالی۔ کفر و الحاد سرنگوں ہو گیا۔ اور سینے کی پہنائیوں میں نور ہدایت کا چشمہ ایلنے لگا۔ یہ دریائے معرفت اپنی موجوں میں بہے جا رہا تھا۔ اور اس نوجوان کو اپنی موجوں میں بہلے جا رہا تھا، یہاں تک کہ یہ نوجوان مشرف بہ اسلام ہو گیا۔ جاہ و دولت سے بے نیاز ہو گیا۔ امارت سے روٹھ گیا۔ نشان و شوکت فقرو استغنا میں بدل کر رہ گئی۔ اب یہ نو مسلم غم روزگار بہلانے کے لئے گاؤں کی ایک چھوٹی سی دکان پر اکتفا کرنے لگا۔ اور زیادہ سے زیادہ وقت دین منصفی کی نشر و اشاعت میں صرف کرنے لگا۔ کہیں گاؤں کے بچوں کو قرآن پاک پڑھایا جا رہا ہے کہیں توحید کے نعمات گونج رہے ہیں کہیں حدیث رسول بیان کی جا رہی ہے۔ غرض اسی دھن میں زندگی کے لمحات گزر رہے ہیں، اور تشنگانِ دین اسی چشمہ فیض سے سیراب ہو رہے ہیں۔

سینہ روشن ہو تو ہے سوزِ سخن عین حیات
 ہونہ روشن تو سخن مرگِ دوام اے ساتی
 اب میاں بیوی کے قدم بڑھلے کی طرف بڑھ رہے ہیں جوانی ڈھل رہی
 ہے اثباب کو نغید آ رہی ہے، اندر میں حالات ایک بچے کی خواہش دل کو گدگدا
 رہی ہے، دست دعا اٹھتے ہیں، لبوں پر یہ نغمہ سردیِ جلالِ خداوندی کو پکارتا
 ہے ہے

تو میری رات کو ہنساب سے محروم نہ رکھ
 تیرے پھلنے میں ہے ماہِ تمام اے ساتی
 یہ آواز اور یہ التجا بارگاہِ خداوندی میں پہنچی تھی کہ فطرت نے لبیک کہا۔
 دعا گو دُول کے دامنِ تہی کو گوہرِ مراد سے بھر دیا۔ تنناؤں کا مسکراتا ہوا پھول
 مل گیا۔ آنکھوں کا تارا مل گیا۔ بڑھی ہڈیوں کا سہارا مل گیا۔ لیکن رازِ فطرت
 کو کون جانتا تھا۔ کہ آج کا یہ بچہ احمد علی آنے والے دور کا مفسرِ قرآن ہے،
 ولیٰ زمان ہے ÷

ابتدائی تعلیم

اس میں کوئی شک نہیں کہ فرنگی قصر اقتدار کی بنیادیں ہل چکی ہیں۔ مغربی جاہ و جلالِ آخری ہچکچایاں لے رہا ہے۔ زندگی کے آخری سانس گن رہا ہے۔ گویا فرنگی راجِ عروجِ گم گشتہ کی ایک صدائے بازگشت بن کر رہ گیا ہے لیکن باہرین ہمہ مجھے یہ باور کرنے میں قطعاً کوئی تامل نہیں کہ ہمارے معاشرے کی رگوں اور شریانوں میں فرنگی تہذیب و تمدن کا اوجاری و ساری ہے۔ ہمارے تمدنی میلانات مذہبی رجحانات، سیاسی محسوسات اور سماجی و معاشرتی اقدامات یورپین کلچر کا لبادہ اوڑھے ہوئے ہیں، مختصر یہ کہ مغربی تمدن ہی ہمارے اندازِ تفکر کا شارح بن کر رہ گیا ہے۔ اسی نکتہ کی صراحت بیان فرماتے ہوئے حکیم الامت فرماتے ہیں۔

مشرق کے خداوند سفیدان مشرنگی !
مغرب کے خداوند درخشندہ فلذات
یورپ میں بہت روشنی علم و ہنر ہے

حق یہ ہے کہ بے چشمہ جیواں ہے یہ ظلمات
یہ علم یہ حکمت یہ تدبیر یہ حکومت
پیتے ہیں لہو دیتے ہیں تسلیم مساوات
بیکاری و عمر بانی و میخواری و افلاس
کیا کم ہے فرنگی مدنیت کے فتوحات

یہی وہ محرکات ہیں جن کی کوکھ سے مذہب سے بیگانگی اے ریلٹی اور
بے تعلق نے جنم لیا۔ آج تقریباً ہر پیر و جواں اور ہر خورد و کلاں دین مصطفویؐ
کی حقیقتوں سے نا آشنا نظر آتا ہے۔ سکولوں اور کالجوں کی رنگین فضا میں مغربیت
سے برہمن دکھائی دیتی ہیں۔ یہاں کلچر اور ثقافت کے نام پر مشرقی تہذیب و تمدن
کا خون سوراہا ہے۔ جہاں تک دینی مدارس کا تعلق ہے۔ یہاں آپ کو ایسے
لوگوں کی اکثریت نظر آئے گی جو بے یار و مددگار ہیں جن کا کوئی پرسان حال
نہیں جن کے انرے ہوئے، مر جھائے ہوئے چہرے گردش لیل و نہار کا شریہ
پڑھتے ہیں۔ جن کے اچھے ہوئے بکھرے ہوئے بالوں کا ڈھواں ناساز گاری
حالات کا پتہ دینے دکھائی دیتے ہیں۔ اس کے باوجود بھی ان کا ذوق و
وجدان انہیں شاہراہ اسلام پر گامزن کئے ہوئے ہے۔ اور غربت و افلاس
ان کے پائے استقلال میں لغزش پیدا کرنے میں ناکام ثابت ہوئے۔ اس لحاظ
سے ان حضرات کا وجود قابل صد احترام ہے کہ انہوں نے متوجہ مغربیت
کو ٹھکرا کر دین اسلام کی آغوش میں پناہ لے لی ہے۔ بالخصوص اس دور میں
جبکہ ہر سو مغربیت کا دور دورہ ہے اور عوام کی حالت یہ ہے کہ وہ قرآن

اور اس کی تعلیمات سے کورے ہیں۔

آپ یہ سن کر حیران و ششدر رہ جائیں گے کہ ہماری قوم کے بچے قرآن کے نام سے ہی نا آشنا ہیں تفصیل اس اجمال کی یہ ہے کہ آج سے تقریباً چار سال قبل میں راولپنڈی کے ایک معزز ٹھیکیدار کے مکان میں کرایہ دار کی حیثیت سے قیام پذیر تھا۔ اس ٹھیکیدار کا ایک نو عمر لڑکا تھا جو کسی مقامی سکول میں آٹھویں جماعت کا طالب علم تھا۔ ایک روز میں نے اس لڑکے سے کہا کہ ذرا گھر سے قرآن پاک لا دو۔ میں یہ سن کر ورنہ حیرت میں ڈوب گیا۔ جب کہ اس نے قرآن پاک کے بارے میں لاعلمی کا اظہار کیا۔ یقیناً ہر وہی ہوش کو یہ بات سن کر تعجب ہو گا۔ کہ ایک مسلمان باپ کا مسلمان بیٹا قرآن پاک جیسی افضل ترین کتاب کے نام تک سے واقف نہیں۔ لیکن تجربات اور مشاہدات اس قسم کے ان گنت واقعات و حوادث کے حافظ و قاری ہیں۔ قوم کے ان نو نہالوں سے آپ فلمی گیت سن سکتے ہیں۔ لیکن اگر قرآن پاک کی کسی آیت پاک کی تلاوت کا مطالبہ کریں تو سخت بالوہی اور نا امیدی سے دوچار ہونا پڑے گا۔ ہمارے محلے کی ایک خاتون نے بتایا کہ اس نے اپنی کمسن بچی کو بسم اللہ یاد کرانے کے لئے تین دن صرف کر دیئے۔ لیکن ناکامی ہوئی، اور جب اسی بچی کے بڑے بھائی نے اسے فلمی گیت ذہن نشین کرانے کی کوشش کی تو صرف چند لمحات کی کوشش بار آور ہو گئی۔ یہ حال ہے ہماری قوم کے نو نہالوں کا۔ اب ذرا نوجوانوں کے مذہبی میلانات و رجحانات کا اندازہ ذیل کے واقعہ سے لگائیں :

ہوایوں کہ گزشتہ سال مجھے راولپنڈی کے ایک پروفیسر کے ہمراہ کسی تقریب میں شمولیت کی غرض سے جانے کا اتفاق ہوا۔ راستے میں کیا دیکھتا ہوں کہ ایک مسجد کے زیر سایہ کچھ لوگ چند ایک نوجوانوں سے طہارت آمیز باتوں میں مصروف ہیں۔ اغلباً تبلیغی جماعت کے کارکن تھے۔ ان کے چہروں پر حجاب و منانیت کا نور لوریاں لے رہا تھا۔ ان کی نرم گوئی قلوب کو مسخر کرنے میں تلوار کی تیز وھار کا کام دے رہی تھی، ان کے بیٹھے بیٹھے بول دلوں میں سوز وگداز کی ایک ہیجانی کیفیت بپا کرنے میں مدد و معاون ثابت ہو رہے تھے۔ ان کی خلوص و صداقت سے لبریز باتوں نے ہر ایک کا دل موہ لیا تھا۔ یقیناً تذکرہ نوجوان بھی ان پر پینر گاروں کی امرت بھری باتوں سے متاثر ہوئے بغیر نہ رہ سکے۔ اس تاثر سے فائدہ اٹھاتے ہوئے ایک مبلغ ایک نوجوان کے کاندھے پر تھکی دیتے ہوئے اسے مسجد کی جانب نماز کی ادائیگی کے لئے لے جانے لگا۔ یہ دیکھ کر میری حیرت کی انتہا نہ رہی کہ شرمندگی اور ندامت سے اس کی گردن جھکی جا رہی تھی۔ اور اس کے ماتھے کی سلوٹوں میں شرم و حیا کی سرخی جذب ہو رہی تھی۔ یوں محسوس ہو رہا تھا کہ کوئی لفنگا اور شہد اکسی پاک دامن کو ایک ایسے بازار میں لے جا رہا ہو جہاں رانیں جاگتی ہیں اور دن سوتے ہیں۔ ایک زمانہ وہ تھا جب کہ سترہ سالہ جوان رعنا کفر کا کلیجہ بھاڑ کر فاتح سندھ کے نام سے موسوم ہوا اور تاریخ آج بھی اسے فاتح سندھ کے نام سے یاد کرنے میں فخر محسوس کرتی ہے۔ اب حالت یہ ہے کہ ہمارے نوجوان اسلامی روایات کے شاندار ماضی کو اس طرح بھلا چکے ہیں کہ گویا اب یہ ایک قصہ

پارنیہ اور پاکستان موہومہ کے سوا کچھ بھی نہیں، نوجوانان اسلام کی اس بے نیازی اور بے راہ روی سے حکیم مشرق کا دل ڈول گیا۔ چنانچہ اپنے وطن کے نوجوانوں سے یوں مخاطب میں سے

ترے صوفے میں از رنگی ترے قالین میں ایرانی
 لہو نمید کو رلاتی ہے جوانوں کی تن آسانی
 ابارت کیا شکوہ خسروی بھی ہو تو کیا حاصل
 نہ زور حیدری تجھ میں نہ استغنائے سلمانی
 نہ ڈھونڈ اس چیز کو تہذیب حاضر کی تجلی میں
 کہ پایا میں نے استغنا میں معراج سلیمانی

اب جب کہ نوجوانوں کی بات چل نکلی ہے مناسب ہو گا کہ بوڑھوں کا ذکر خیر بھی ہو جائے۔ چنانچہ لگے ہاتھوں ایک بوڑھے کی روئیداد بھی سن لیں: اس روئیداد کا پس منظر یہ ہے کہ ایک شام مجھے ایک مسجد میں نماز مغرب کی ادائیگی کے لئے جانا پڑا۔ اتفاق سے اس روز امام مسجد بروقت نہ پہنچ سکے۔ اس لئے فرائض امامت کی ادائیگی کا مسئلہ درپیش آ گیا۔ چنانچہ سب کی نگاہ انتخاب ایک ایسے بوڑھے پر پڑی جو تقریباً زندگی کی نوے بہاروں کا رس نچوڑ چکا تھا۔ اور اس کے چہرے پر کی ریش واز بہارے انتخاب کی داد دے رہی تھی۔ یہ حضرت طوعاً و کرہاً آگے بڑھے اور فرائض امامت ادا ہونے لگے۔ رجونہی یہ بزرگ شریف الحمد شریف پڑھ چکے تو نمازیوں سے مخاطب ہو کر فرمانے لگے کہ حضرات! آگے اپنی اپنی نماز پڑھ لیں۔ میں

نے تو ابتدا ہی میں انکار کہہ دیا تھا۔ لیکن آپ لوگ خواہ مخواہ تکلفات میں پڑ گئے۔ خیر اب مزید وقت ضائع کئے بغیر اپنی اپنی نمازیں بے تکلفی سے ادا کر لیں۔

مکن ہے کہ آپ یہ واقعات پڑھ پڑھ کر تھک گئے ہوں اور اب مزید مطالعہ کا بار نہ ہو۔ تاہم میں قارئین کی خدمت میں مؤدبانہ عرض کر دوں گا کہ آپ ایک واقعہ میری خاطر ضرور سن لیں۔ اور آپ کو یقین دلانا ہوں کہ اس کے بعد کوئی اور واقعہ پیش نہیں کر دوں گا۔ آپ کی اجازت دہی کا بہت بہت شکریہ :

اچھا حضرات گزارش یہ ہے کہ یہ اس زمانے کی بات ہے، جب کہ میں دہم جماعت کا طالب علم تھا۔ لاہور سے تبلیغی جماعت کے کچھ کارکن گوجرانوالہ میں آئے۔ جن کے ہمراہ مجھے گوجرانوالہ کے ایک نواحی گاؤں کھیالی میں تبلیغ اسلام کی غرض سے جانے کا اتفاق ہوا۔ سر شام ہم لوگ گردنوں کو خم دے کر گاؤں کی ایک جانب کو نکل گئے۔ راستے میں ہمیں ایک بڑھیا سے سابقہ آ پڑا۔ ہم میں سے ایک صاحب اس بڑھیا سے محو گفت گو ہوئے۔ اور دوران گفت گو میں کلمہ اور اس کے ذکر کی انادیت پر روشنی ڈالنے لگے۔ تھوڑی دیر بعد یہ حضرت اس بڑھیا سے یوں مخاطب ہوئے۔

اماں جی آپ کلمہ کی بابت بہت کچھ سن چکی ہیں اب ذرا حصول ثواب کی غرض سے کلمہ پڑھ کر سنائیں۔ وہ بڑھیا فوراً کلمہ پڑھنے لگی۔ کیا پڑھنے

لگی۔ سینے ذرا غور سے سنئے! بھول نہ جانا :

لا الہ الا اللہ میں محمد پاک رسول اللہ

ہمارے ساتھی نے جو اس بڑھیا کو صحیح کلمہ سمجھانے کی کوشش کی تو اس پر وہ بڑھیا براغیختہ ہو گئی۔ اور ہم سب کو موٹی موٹی گالیاں دینے لگی۔ جب گالیاں دیتے دیتے تھک چکی تو کہنے لگی کافر کہیں کے، بے ایمان کہیں کے۔ ہمارے کلمے خراب کرانے کے لئے شہر سے آگئے ہیں۔ حالانکہ ہمارے آبا و اجداد یہی کلمہ پڑھتے رہے ہیں، ان تصریحات کی روشنی میں یہ واضح کرنا مقصود ہے کہ ہم لوگ قرآن اور اس کی تعلیمات سے کس قدر بیگانہ ہو گئے ہیں۔ میرے نزدیک مسلمانوں کی مذہب سے یہ بے گانگی انگریزی اثر و نفوذ کا نتیجہ ہے جیسا کہ ابتدا میں ہی اس بات کی طرف اشارہ کیا جا چکا ہے۔ ان مغرب زدوں کو آپ لاکھ سمجھائیں کہ قرآن پاک کلام الہی ہے اسلام کی اصل اور اساس قرآن پاک ہے۔ ہماری دینی اور اخروی فلاح و بہبود اسی سے وابستہ ہے، یہی وہ قرآن ہے جس کے بارے میں نبی کریم نے ارشاد فرمایا ہے کہ قیامت کے دن قرآن پاک سے زیادہ کوئی شے میری امت کی شفاعت کرنے والی نہ ہوگی۔ لیکن یہ ساری باتیں ان لوگوں کے لئے صدالصحرا ثابت ہو کر رہ جاتی ہیں۔ جن کے دلوں میں ٹیکسپیڈ، شیلے، کالرج، اطلن، ورڈ زورنر، سٹیونسن، براؤننگ کی حکمرانی ہے اتنی لمبی چوڑی تمہید سے یہ واضح کرنا مقصود ہے کہ حضرت شیخ التفسیر اس لحاظ سے بھی انتہائی خوش قسمت واقع ہوئے ہیں کہ انہیں ایام طفولیت میں ہی والدہ نے قرآن پاک پڑھا دیا تھا۔ والدہ بھی وہ کہ جس نے اس گھر کو آباد کیا

تھا۔ کہ جس نے کفر کو تناڑ کر نور اسلام اور حقیقت ایمانی سے ہم آغوشی کا سبق
 سیکھا یا تھا۔ ماں اپنے ہونہار بچے کو قرآن پاک کی تعلیم دے رہی ہے۔ حروف
 قرآن سے روشناس کر رہی ہے۔ یہ نہ جانتے ہوئے کہ یہ بچہ جو آج تو ملی زبان
 میں قرآن پاک کے الفاظ ادا کر رہا ہے کل ہی بچہ انہیں حروف و الفاظ کا شہساز
 ہو گا مفسر ہو گا۔ اور زمانہ اسے مفسر قرآن کا خطابِ زیبا عطا کرنے میں فخر
 محسوس کرے گا :

آپ کے اساتذہ

ایسے لوگوں کی خوش نصیبی اور نیک بختی کے وارے نیارے جا میں چھنیں
 کسی مرد مومن کی نگاہ کامل نے سرفرازی اور سر بلندی سے ہم کنار کر دیا ہو۔
 یقیناً ایسے لوگ معدودے چند ہوا کرتے ہیں، میری دانست میں حضرت
 شیخ التفسیر اس لحاظ سے بھی انتہائی خوش قسمت واقع ہوئے ہیں کیونکہ امام
 انقلاب حضرت مولانا عبد اللہ سندھی کی نظر عنایت اور نگاہ کرم نے آپ کے
 جسم و جان اور قلب و جگر میں ذہنی انقلاب کی ایک لازوال تڑپ پیدا کر
 دی۔ یہی وہ تڑپ، ایسے حلقہ، اور بے قراری تھی، جس نے بعد ازاں آپ کو
 ملک کے اندر ایک ذہنی اور روحانی انقلاب بنا کر نے میں مدد و اعانت
 دی۔ موقع کی مناسبت سے حکیم الامت کا یہ شعر کس قدر موزوں، مناسب
 اور بر محل معلوم ہوتا ہے۔

نگاہ مرد مومن سے بدل جاتی ہیں تقدیریں
 جو ہو ذوق یقین پیدا تو کٹ جاتی ہیں زنجیریں

اس موقع پر حضرت مولانا عبید اللہ سندھی کا ذکر خیر بے محل نہ ہو گا۔ مناسب معلوم ہوتا ہے کہ آپ کا ذکر خیر ان سطور میں آجائے تاکہ تاریخین پر آپ کے اوشیح التفسیر کے ذہنی اور روحانی رشتوں کی حقیقت و اہمیت واضح ہو جائے۔ حضرت مولانا عبید اللہ سندھی سیالکوٹ کے ایک معزز سکھ گھرانے میں پیدا ہوئے، ابھی آپ ماں کے لطن میں ہی تھے کہ باپ چل بسا۔ اس طرح آپ باپ کی پرانہ شفقت سے ازلی طور پر محروم کر دیئے گئے۔ دو سال کی عمر کو پہنچے تو دادا ابھی راہی ملک عدم ہوا، اب نخیال والوں نے آپ کی نگہداشت اور پرداخت کی طرف اپنی تمام تر توجہات مرکوز کر دیں۔ چھ سال کی چھوٹی سی عمر میں آپ کو ایک مقامی سکول میں داخل کر دیا گیا۔ جہاں آپ پورے اٹھماک کے ساتھ حصول تعلیم میں مصروف اور محو و مگن ہوئے اور طلباء میں ستیازی اور حق گوئی جیسی انمول اور نایاب نعمت کی بدولت ایک امتیازی مقام حاصل کرنے میں کامیاب و کامران ہو گئے۔ انہی ایام میں آپ کے سینے کے اندھیلوں میں نور ہدایت عکس ریزہ ہوا۔ اور فطرت آپ کو نوائے صبح گاہی پر مجبور کرنے لگی۔ پھر کیا تھا، حجاب اٹھتے جا رہے تھے۔ نقاب کھلتے جا رہے تھے اور آپ بہت جلد ہی دولت اسلام سے مالا مال ہو گئے۔

ہوا یوں کہ آپ کو اپنے ہم مکتبوں کی وساطت سے چند ایک ایسی دینی کتب ہاتھ آ گئیں جن کے مطالعہ سے آپ کے دل و دماغ میں غور و فکر اور طلب و جستجو کی ایک میٹھی سی چھین پیدا کر دی۔ نتائج نگاریوں تو بہت سی کتابوں کا ذکر کرتے ہیں لیکن میرے خیال میں مولانا عبید اللہ پانچمی کی

کتاب تحفۃ الہند یہی وہ کتاب تھی جس کے مطالعہ نے آپ کے ذہن اور دماغ کی وسعتوں میں سمائے ہوئے کفر و شرک کو لتاڑ دیا اور نور اسلام کا ایک نرم روچشمہ ایلنے لگا جس کے میٹھے میٹھے دل سوز لگے تند و تیز بہاؤ نے کفر کو خس و خاشاک کی طرح بہا دیا۔ اب دل تو مسلمان ہو چکا تھا۔ لیکن زبان کو یارا نہ تھا۔ کہ وہ دلی جذبات کی ترجمانی بر ملا کہہ سکے۔ کیونکہ اس راہ میں ماں کی محبت اور بہنوں کی شفقت کا ایک جال بچھا ہوا تھا۔ کچھ دیر تو یہ دبی سی آگ کی چنگاریاں دل کے اندر ہی دب کر رہ گئیں۔ لیکن بالآخر شعلہ جو الابرار کو تمام جسم و جان کو خاکستر کر دیا۔ یہ وہ زمانہ تھا جب کہ صداقت اسلام اور نور ہدایت نے باہم سازش کر کے آپ کے ہوش و خرد اور قلب و نظر کو اسیر کر لیا۔

شام کا آجکل گر چکا تھا۔ نہیں نہیں فطرت لالہ فام کا آجکل گر چکا تھا۔ رات تاریک ہو رہی تھی آسمان کے سینے پر دوڑتے ہوئے ستاروں کا ہجوم اپنی منزل کی جانب کشاں کشاں بڑھ رہا تھا۔ کائنات کو اذگھ آ رہی تھی کہ اتنے میں مولانا کے ذوق و وجدان نے آپ کو بیدار کر دیا۔ آپ نے ماں کی مامتا اور بہنوں کی محبت کو آخری سلام کہا اور تلاش حق کی خاطر حجابہ پیمیا ہوئے۔ ضلع مظفر گڑھ کے ایک سیدی کے ہاں جابر و کش ہوئے۔ یہیں آپ حلقہ بگوش اسلام ہوئے۔ اور بوٹا ناٹنگھ کی بجائے عبید اللہ کے نام نامی اور اسم گرامی سے موسوم ہونے لگے۔ لیکن یہاں بھی ماں اور بہنوں کی محبت نے چین نہ لینے دیا۔ چنانچہ آپ سندھ کی جانب چلے گئے۔ جہاں حضرت مولانا حافظ محمد صدیق صاحب کی خدمت عالیہ میں حاضر ہوئے، حافظ صاحب

اپنے دور کے جنید و بایزید تھے۔ حضرت مولانا عبید اللہ کو یہاں چند ماہ کا قیام نصیب ہوا۔ تاہم اس مختصر سی صحبت نے آپ کو معاشرت اسلامی کی حقیقتوں سے بہرہ ور کر دیا۔ مولانا حافظ صاحب کی ذات والا صفات سے اس قدر متاثر ہوئے کہ آپ نے حافظ جی کو اپنا دینی باپ اور روحانی پیشوا تسلیم کر لیا۔ تعلیم و رضا کے اس جوہر نے آپ کو وہ کچھ دیا جس کا بڑے بڑے شہنشاہوں کے خزینوں میں بھی دستیاب ہونا ممکن نہیں۔ چنانچہ آپ نے حافظ جی کی قیادت میں تصوف و طریقت اور سلوک و معرفت کے ابتدائی مراحل طے کر لئے، اس طرح عربی کی چند ابتدائی کتابوں کے مطالعہ سے اپنے ذوق و شوق کو تسکین دیتے رہے۔

تقریباً سولہ سال کی عمر میں حضرت مولانا عبید اللہ سندھمی نے دارالعلوم دیوبند میں داخلہ لے لیا۔ یہاں آپ کو حضرت شیخ الہند مولانا محمود حسن کی شفقت نے سہارا دیا۔ آپ کی ملتفت نگاہوں نے اس نو مسلم نوجوان کی پوشیدہ عظمت کو بھانپ لیا اور اپنی نوازش و عنایات سے آپ کو سر بلند فرمایا۔ مولانا نے ایسے ہی بزرگوں کی عنایات کے زیر سایہ تمام علوم اسلامی اذہر کر لئے۔ علم و ہنر کا ایک دریا تھا جو اپنی موجوں میں بہے جا رہا تھا۔ رسول گرامیؐ کی ذات بلند مرتبت سے آپ کو ایک خاص کھچاؤ، ایک خاص لگاؤ اور ایک خاص اکاؤ تھا۔ اسی جذب و کشش کا یہ نتیجہ تھا کہ آپ خواب میں رسول انام ص کی زیارت سے مشرف ہوئے۔

دیوبند سے علوم اسلامی کی دولت بے بہا سے مالا مال ہو کر مراجعت

فرمائے سندھ ہوئے۔ یہاں آپ قطب الاقطاب حضرت مولانا سید تاج محمود امروٹی کے حلقہ ارادت میں آگئے۔ امروٹی میں مطبع قائم کیا۔ جسے دو سال تک بطریق آسن چلاتے رہے۔ ۱۹۰۷ء میں حضرت مولانا راشد اللہ صاحب نے آپ کی خاطر مدرسہ دارالرشاد قائم کیا۔ جہاں آپ سات سال کی طویل مدت تک خدمت دین سرانجام دیتے رہے۔

مولانا عبید اللہ سندھی فرماتے ہیں کہ یہی وہ بابرکت مدرسہ ہے جس کے انوار و برکات کی بدولت آپ کو سید المسلمین کی زیارت کا موقع ملا تھا آیا۔ امام مالکؒ بھی اسی مدرسہ میں آپ سے خواب کی دنیا میں ملاقی ہوئے۔ اس مدرسہ کی ایک اور خصوصیت یہ ہے کہ اسی مدرسہ نے شیخ التفسیر حضرت مولانا احمد علی صاحب کو ابتدائی تعلیم کی مراعات سے بہرہ ور کر دیا۔

۱۹۰۹ء میں آپ کی زندگی نے ایک لطیف سی انقلابی کروٹی حضرت شیخ الہند کی دعوت پر آپ نے دلربندی جمہیت الانصار کا وجود قائم کیا۔ جو بعد میں جمعیتہ العلماء ہند کے نام سے مشہور و معروف ہوئی، یہی وہ زمانہ ہے جس نے آپ کے ذہن میں ایک ہنگامہ سا بپا کر دیا۔ یعنی سکون نا آشنا زندگی سے ہلکانا کر دیا۔ آپ چوب کلیم لے کر دانش فرنگ کو لٹکارتے لگے۔ کیونکہ اس کے بغیر جزر ممکن نہیں ہے

تازہ پیر دانش حاضر نے کیا سحر قدیم

گذر اس عہد میں ممکن نہیں بے چوب کلیم

مولانا کی انقلابی سرگرمیوں کو دیکھ کر ایوانِ خواہی کی جبیں عرق آلود ہو

گئی۔ چنانچہ فرنگی شعور حرکت میں آیا اور آپ کے لئے دیوبند میں تا دیر رہنا ممکن نہ رہا۔ چنانچہ آپ کو ۱۹۱۵ء میں اپنے پیر شیخ حضرت مولانا سید تاج محمود امریوٹی کے ایما پر کابل جانا پڑا۔ پھر روس، لٹری کی اور مکہ معظمہ کی حلاکت مآب سرزمین تک اپنے انقلابی افکار کا ایک سیلاب بہا دیا۔ آپ کے ہونٹوں پر تا دم آخر یہی نغمہ خیال انگیز وجد آفرین رہا۔ یہاں تک کہ موت بھی ان سے اُن کا یہ حق چھین نہ سکی۔

یہ ہیں مولانا عبید اللہ سندھی جن کا ذکر انتہائی ایجاز و اختصار سے کر دیا گیا ہے تاکہ قارئین کے اذہان اس حقیقت سے بخوبی آشنا ہو جائیں کہ مولانا احمد علی صاحب کو شیخ التفسیر کا خطاب عطا کرنے میں حضرت مولانا سندھی کی عنایات کا کس حد تک عمل دخل ہے۔

سچی بات تو یہ ہے کہ مولانا سندھی مولانا احمد علی مرحوم و معذور کے سچے سرپرست ہیں یہ آپ ہی کی ذات گرامی ہے جس نے حضرت مولانا احمد علی مرحوم کو جو جرنالہ کے ایک چھوٹے سے گاؤں سے اٹھا کر سندھ کی سرزمین کے حوالے کر دیا۔ یہاں آپ اپنی خدا داد استعداد و قابلیت کے مطابق اپنے استاد کی راہنمائی میں ترقی و ارتقا کی جانب قدم بڑھاتے رہے، یہاں تک کہ آپ مولانا سندھی کے حقیقی جانشین ہو گئے۔

۱۹۱۴ء میں آپ مولانا سندھی کے ہمراہ دہلی آگئے اور ان کے خصوصی درس نظارت المعارف القرآنیہ میں شرکت کی اور مولانا سندھی کے کابل تشریف لے جانے پر ان کی نیابت کی۔ مولانا سندھی نے آپ کو سندھ خصوصی اور سندھ

نیابت عطا کی اور عہد لیا کہ زندگی بھر کلام اللہ کی تدریس کو جاری رکھیں گے۔
 اللہ تعالیٰ کا لاکھ لاکھ شکر ہے کہ حضرت شیخ التفسیر تاحین حیات اس
 وعدہ کو نبھاتے رہے جو اپنے شیخ حضرت مولانا سید تاج محمود امروٹی کے روبرو
 کچکے تھے۔ اسی وعدہ کی تکمیل میں آپ نے اپنی زندگی کا ایک ایک لمحہ بھی وقف
 کر دیا۔ جہیب قسم کے مصائب و آلام سے بھی دوچار ہوئے۔ لیکن اپنے وعدہ کی
 آبرو کو محفوظ رکھنے میں آپ کے پلے استقلال میں کبھی اور ہرگز کبھی لغزش نہ
 آئی۔ اس کی وجہ صرف یہ ہے کہ آپ اپنے پیر کے سچے مرید ہیں صرف نام کے
 مرید نہیں بلکہ پیر کے رنگ میں رنگے ہوئے مرید ہیں۔

درس قرآن

عربی زبان اپنی فصاحت و بلاغت کے اعتبار سے دنیا کی تمام زبانوں پر حاوی اور محیط و مسلط ہے۔ ماہرین لسانیات کو اس زبان کی عظمت کا اعتراف کئے بغیر چارہ نہیں۔ دنیا کی کوئی زبان کسی اعتبار سے بھی اس کی ہمسرا قرار نہیں دی جاسکتی، بلاشبہ قرآن پاک کی زبان نرم و نازک ہے۔ جیسے گلاب کی کھلی شیریں ہے۔ جیسے مصری کی ڈلی، اس زبان کی حقیقی عظمت میں اس وقت اور بھی اضافہ ہو جاتا ہے جبکہ ذہن اور شعور اس امر کی طرف واضح رہنمائی کرنے کا فریضہ سرانجام دیتے ہیں کہ یہ زبان کلام الہی یعنی قرآن مجید اور فرقان حمید کی زبان ہے۔

بھلا کون ہے جو قرآن پاک کی طہارت و پاکیزگی اور جذب و کشش کا تہ دل سے معترف نہ ہو۔ خود حامل قرآن کا یہ عالم تھا۔ کہ ہر گھڑی اور ہر آن اسی مصحف عزیز کی دلربا غنائی کیفیتوں سے معمور رہتے۔ مدینہ کی نگری میں مدینہ کا چودہری گزر رہا ہے۔ ایک شکستہ گھر کی چار دیواری میں سے قرآن مجید

کی خوش کن اور دلربا آواز لحن داد دی کا روپ دھا کر فضا کو مسخر کر رہی ہے خود حامل قرآن اس آواز کی شیرینی اور رنگینی و رعنائی سے متاثر ہوتے بغیر نہ رہ سکا۔ جوں جوں اس عطر بیز آواز کا تسلسل بڑھتا جاتا ہے توں توں دل مصطفیٰ اور جگر مریضے جذب دستی کے عالم میں بھومتا جاتا ہے۔ آخر اس گھر کے بیرونی دروازے کی اوٹ میں کھڑا ہر کہ یشراب کا چودھری عالم محویت میں متغرق ہے ہادی عالم قاری کے لب و لہجہ اور انداز قرأت پر ہزاروں سے فرشتے ہیں کہ اتنے میں یکایک یہ آواز کہیں خللاؤں میں جا کر ڈوب جاتی ہے جسے قرآن پاک کے میٹھے میٹھے بول اب تک ترتیب دے چکے تھے۔ فخر و جہاں دروازے پر دستک دیتے ہیں صحابی رسول بارگاہ رسالت میں قدم بوس ہوتا ہے۔ جناب رسالت مآب ارشاد فرماتے ہیں۔ میرے پیارے صحابی! تو نے تلاوت قرآن حکیم کا سلسلہ منقطع کیوں ہونے دیا مجھے معلوم نہیں کہ خود حامل قرآن ترے حسن قرأت پر مجال سماعت نثار کر رہا تھا۔ پیارے رسول کا لاڈ لا صحابی آبدیدہ ہو کہ ابولا حضور! اگر مجھے اس حقیقت حال کا علم ہوتا تو قیامت تک تلاوت قرآن ہی میں مصروف رہتا۔ رسول گرامی جواباً پر جو جس لہجہ میں یوں گویا ہوئے۔ میرے صحابی! اگر تم قیامت تک تلاوت کرتے رہتے تو یقین جانو! رسول خدا بھی قیامت تک سماعت قرآن کرتا رہتا۔

یہ مختصر حمد معنی خیز واقعہ اس حقیقت کی طرف رہنمائی کرنے میں مدد و اعانت کرتا ہے کہ قرآن پاک اپنے اندر قوس و قزح کی ترماہٹ اور اس کا گداز رکھتا ہے اس کا ایک ایک بول تلوں کو مسخر کرنے میں تلوار کی کاٹ کا اثر رکھتا ہے

یہ ایک نرم روحیت ہے جس کا ارتعاش زیریں روحانی اور معنوی حقیقتوں کو بے نقاب کرنے میں مدد دیتا ہے۔ یہی قرآن تھا جس کے چند ٹکڑے سن کر عمر فاروق رض کا دل ٹکڑے ٹکڑے ہو گیا اور اسلام کا سب سے بڑا دشمن سب سے بڑا حامی اسلام قرار پا گیا۔ کیا یہ وہی قرآن نہیں جس کی چند آیات نے نجاشی کے دربار میں ایک انقلاب عظیم برپا کر دیا اور حالات کا رخ ادھر سے ادھر پھیر گیا۔ یقیناً یہ قرآن ہی ہے جس نے ویرانوں کو بستوں میں اور لپٹیوں کو بلندوں میں بدل دیا۔ اسی کے اعجاز نے گدائے راہ کو جبین شامی کے حلال و جمال کو پاؤں تلے روند دینے کا حوصلہ عطا کیا۔ یہ قرآن ہی تو ہے جو کہ بلا کی سرزمین اور چاند کی رو پہلی چاندنی میں مٹھی بھر سرفروشان کر بلا کو سکون و طمانیت کی دولت لازماً عطا کرتا رہا۔ حسینؑ کا گناہ سراسر مسلی ہوئی رنگیں اور ہننا ہوا خون یا کس و فنونیت کے دور ہے پر اسید کا ایک ایسا چراغ روشن کرتا رہا۔ جسے قرآن پاک اور مصحف سبز کی نوری آتوں نے بجھنے نہ دیا۔ اغلباً یہی وہ حقائق ہیں جو قرآن پاک کے اس چیلنج کو برقرار رکھنے میں مدد دیتے ہیں۔ کہ جس کسی کو ایک آیت پر بھی شک و شبہ ہے وہ صداقت کے طور پر اس جیسی ایک آیت ہی پیش کر دکھائے۔

المختصر قرآن پاک کے اعجاز و اثر کا اعتراف کئے بغیر چارہ نہیں، آپ دور نہ جائیں اسی دور کی بات کرتا ہوں۔ ہندوستان کے زمین و آسمان جانتے ہیں کہ یہاں ایک سید زادے کی قرآن خوانی پر ایک عالم ٹوٹ پڑتا تھا۔ یہاں تک کہ ایک جلسہ عام میں اس سید زادے کی تقریر سے بیٹج پر بھارت کے

انجہانی وزیر اعظم پنڈت نہرو بھی بن بلائے براجمان ہیں۔ پوچھا کہ صاحب آپ کیسے! کہا میں آیا نہیں لایا گیا ہوں، یعنی عطا اللہ شاہ بخاری کی زبان سے قرآن پاک سننے کے لئے آ گیا ہوں۔

ان تصریحات کی روشنی میں یہ واضح کرنا مقصود ہے کہ قرآن پاک اور مصحف عزیز سے حضرت شیخ التفسیر کو ایک خاص کھچاؤ، ایک خاص لگاؤ، اور ایک خاص اٹکاؤ تھا۔ آپ تاحین حیات اشاعت قرآن کا اہم فریضہ سرانجام دیتے رہے۔ اور ایک ایسے انداز میں کہ ہر پیر و جواں اور ہر خور و کلاں آپ کے انداز بیاں پر سر دھنتا اور سرور و شاداں ہوتا۔ صبح کے وقت جب کہ نسیم صبح جاگ ہی کے ٹھنڈے جھونکے ماحول سے آنکھ مچولی کرتے اور رات کا کلیجہ شش کر کے صبح جب اٹھ اٹائی لے کر بیدار ہوئی تو اس وقت حضرت مولانا ابلیان لاہور کو قرآن پاک کی نذر ہنتوں اور لطاقتوں سے ہم کنار کرنے میں محدود گن نظر آئے۔ میر القیوم محکم اور عثمان غالب ہے کہ اس زلزلے میں درس قرآن کا رواج نہ تھا۔ یقیناً اس کا زخیر کا سنگ بنیاد حضرت ہی کے ہاتھوں رکھا گیا۔ پھر حضرت کے خلوص و تسانت اور ذہانت و ذکاوت نے اس بنیاد پر طہارت و پاک بازی کا وہ تاج محل تعمیر کیا، جسے وقت اور باد مخالف کے بے رحم جھونکے بھی مضحل کرنے میں کامیاب نہ ہو سکے، حضرت کی زبان میں ایک فطری لوج حسین باکپن اور دل کشا طرح داری تھی۔ شمسکی و عثمانی آپ کی تقریر کا حقیقی جوہر تھا۔ لیکن اس سادگی کے اندر بلا کی روانی و جستگی اور پرکاری تھی جو کسی چابک دست فنکار کا ہی خاصہ ہے سامع بے مائل کہہ اٹھتا

۷۔ اس سادگی پہ کون نہ مرجائے اے اسد

لڑتے ہیں اور ہاتھ میں تلوار بھی نہیں

ادھر طاغوتی طاقتوں نے حضرت مولانا کے قصرِ عزائم کو منہدم کرنے کے لئے اپنا لہرایا زور صرف کر دیا۔ لیکن ایک مردِ حق آگاہ طاغوتی اور فرعونی طاقتوں کے سامنے کیونکر جھک سکتا تھا جب کہ اس نے ساری زندگی صرف ایک ہی بارگاہِ ربوبیت میں جھکنے کا غزمِ صمیم کر رکھا تھا۔ یقیناً یہی وہ بارگاہِ حق جو انبیاءِ اولیاء اور صلحا کی محبوب بارگاہِ تھی۔ لہذا حضرت مولانا کے لئے یہ کیونکر ممکن تھا۔ کہ وہ انبیاء کی اس چوکھٹ سے ہٹ کر کسی اور چوکھٹ پر ناصیہ فرمائی کرتے نظر آتے بلکہ حق تو یہ ہے کہ دنیا کی تمام چوکھٹیں صرف اسی ایک چوکھٹ کے لئے بدلی جاسکتی ہیں۔ لہذا سہوا بھی یہی کہ حضرت مولانا نے دنیا کی تمام چوکھٹوں کو چھوڑ کر صرف ایک ہی چوکھٹ کو ہمیشہ کے لئے منتخب فرمایا اور وہ چوکھٹ تھی بارگاہِ ربوبیت کی۔ الغرض حضرت مولانا دنیوی مصائب و آلام سے ذرہ برابر بھی متردد نہ ہوئے بلکہ انتہائی پامردی سے ایامِ اسیری میں بھی کاروانِ اسلام کی رہبری اور رہنمائی کے فرائض سرانجام دیتے رہے۔ قیامِ دہلی میں مولانا سندھی کے روبرو اشاعتِ قرآن حکیم کے ضمن میں جو وعدہ کیا تھا اس کی آبرو محفوظ کرنے میں کوئی دقیقہ فروگذاشت نہ کیا۔ چنانچہ نظر بندی کے زمانہ میں بلکہ ان حالات میں جبکہ لاہور میں کوئی یارِ ہیل نہ تھا۔ صرف قوتِ پروردگار پر کامل اعتماد کر کے لاہور ہی میں درسِ قرآن کا آغاز کیا۔ ابتدا میں صرف دو آدمی قرآنِ پاک کا درس سننے کے لئے موجود تھے۔ لیکن چند دنوں کے بعد ایک ہجوم بے پایاں تھا۔

جو دالمانہ اور مجذوبانہ انداز میں شریک درس ہونے کا متمنی نظر آتا۔ حالانکہ انگریزوں کا اس قدر خوف اور رعب و طنطنہ تھا کہ عوام حضرت کو حکومت کا باغی سمجھ کر قریب جانا بھی مصلحتوں کے نام تراصولات کے منافی سمجھتے تھے۔ اس سر اسٹیج کے عالم میں اس قدر شائقین درس کا ہجوم یقیناً اچھے کی بات ہے، ایک عام آدمی کو درطہ خیرت میں ڈوب جانے کے سوا کچھ بھی سمجھائی نہیں دیتا۔ لیکن اگر قارئین میرے اس خیال کو محض حسن عقیدت پر محمول نہ فرمائیں تو پھر مجھے یہ کہنے کی اجازت مرحمت فرمائیں کہ جب عوام اللہ والوں کی مجلسوں میں ذاتی مصلحتوں کے تحت شریک نہیں ہوتے تو پھر خداوند قدوس کی طرف سے ایسی مجالس پاک میں فرشتے بشریت کا لبادہ اڑھ کہ شریک ہو جاتے ہیں کوئی تعجب کی بات نہیں کہ حضرت لاہوری کے درس قرآن میں فرشتوں نے ہی آغاز شمولیت کیا ہو۔ حق تو یہ ہے کہ حضرت لاہوری نے درس قرآن کو زندگی اور بالیدگی عطا کی۔ اور اسی درس قرآن نے حضرت لاہوری کو زندہ رکھا۔ چنانچہ آج جس طرح قرآن زندہ ہے اور زندہ رہے گا۔ اسی طرح مفسر قرآن بھی زندہ ہے اور زندہ رہے گا۔

اشاعتِ قرآن

حضرت مولانا احمد علی صاحب قرآن پاک کی نشر و اشاعت میں انتہائی دل چسپی اور اہتمام سے کام لیتے رہے ہیں یقیناً یہ ایک ایسا کارنامہ ہے جس کی بارگاہِ عظمت میں رسن طاعت جھکانے کو حرجی چاہتا ہے۔ خصوصاً اس پُر آشوب دور میں جبکہ فضا مادی رعب و طنطنہ سے بوجھل دکھائی دیتی ہے قرآن حکیم کی نشر و اشاعت کا فریضہ سمرانجام دینا جوئے شیر لانے سے کم نہیں آپ یہ پڑھ کر حیران و ششدر رہ جائیں گے۔ کہ اسرار کا مخصوص طبقہ قرآن پاک جیسی بابرکت کتاب کی تلاوت سے پہلو تہی کرنے میں کوئی جھجک محسوس نہیں کرتا۔ ہوا یوں کہ پچھلے دنوں مجھے ایک ایسی محفل میں جانے کا اتفاق ہوا، کہ جس میں کسی مرحوم کو ایصالِ ثواب کے لئے قرآن خوانی کا اہتمام کیا گیا تھا۔ مجھ جیسے کئی اور سادہ دل قرآن پاک کی تلاوت میں مصروف اور محو و مگن تھے لیکن یقیناً ایسے لوگوں کی بھی کمی نہ تھی جو قریب ہی کہ سیوں پر براجمان تہفوں اور چیمپوں میں مصروف دکھائی دیتے تھے۔ یہ لوگ تھے صاحبزادے

نوابزادے، اور امیرزادے۔ ان صاحبزادوں اور امیرزادوں میں اتنی قوت و سکت نہ تھی کہ وہ بھی قرآن پاک کی تلاوت میں مصروف ہو کہ اس مقصد کو پورا کرنے میں مدد دیں۔ جس مقصد کے لئے انہیں مدعو کیا گیا تھا، یہاں تک کہ ایک قریبی مسجد کے امام صاحب کی رگ احساس پھڑکی تو انہوں نے تلخی اور ملامت کے ملے جلے جذبات سے معمور ہو کہ ان امیرزادوں کو قرآن خوانی کی دعوت دے دی۔ اب یہ تو نوابزادے کھسیانی بلی کی طرح دائیں بائیں جھبکنے لگے ان کے چہروں پر شرم و حیا کی سرخی اس طور کہ زہری تھی گو یا کسی منچنے نے ان کے جلالت مآب چہرے پر بھاری بھر کم تھپڑ کا غازہ مل دیا ہو۔ اس الہانت آمیز طرز عمل کے باوجود بھی ان کے احساس کا آگہینہ گھمیل نہ سکا اور وہ قرآن خوانی سے اسی طرح دور رہے جیسے کہ گدھے کے سر سے سینگ ظاہر ہے کہ اس قسم کے ناگفتہ بہ حالات کی موجودگی میں کسی مرد حق پرست کا جذبہ اشاعت قرآن یقیناً قابل صدا احترام ہے، چنانچہ اس لحاظ سے حضرت مولانا کا وجود گرامی یقیناً باعث صدا افتخار ہے۔ کیونکہ آپ تاحین حیات اسی مصحف عزیز کی اشاعت میں سرگرم عمل رہے جسے آج ہم نے دیا و حریر میں ملفوف کر کے طاق نسیاں پر دھر دیا ہے۔

حضرت مولانا کے وجدان کا عالم یہ تھا کہ بڑے سے بڑا دکھ درد بھی حضرت کو قرآن پاک کی لطافتوں سے جدا نہ کر سکا۔ پار لوگ تو معمولی قسم کے حادثات کی شدت کو برداشت نہیں کرتے۔ بلکہ شدتِ جذبات سے مغلوب ہو کہ ان کا گستاخ ہاتھ دامن کبر مائی تک پہنچ جاتا ہے لیکن مولانا کے ہاں

جنون و آشفتنگی کا عالم ہی نہ لالچ تھا۔ یہاں بہر شہید مصیبت غیر منتہی محبت کا سر شپہ بن کر آلام و مصائب کے سجوم بے پامائی کو روند دیتی ہے۔ تاریخین ان سطور کو محض جذباتی سطح پر لا کر نہ دیکھیں۔ بلکہ واقعات و حقائق کی لطیف پہنائیوں میں گم ہو کر اس گوہر تابدار کو تلاش کریں جس کی چمک دمک ہر آنکھ کو خیرہ کرنے کے لئے کافی مواد مہیا کرتی ہے۔

اس ضمن میں آپ ایک واقعہ سن لیں۔ اس واقعہ کے راوی لاہور کے خواجہ نذیر احمد صاحب ہیں۔ خواجہ صاحب کا بیان ہے کہ ایک روز حضرت حسب معمول قرآن پاک کے درس میں مشغول تھے کہ اتنے میں حضرت کے صاحبزادے مولوی حبیب اللہ صاحب تشریف لے آئے اور حضرت سے سرگوشی کر کے چلتے بنے۔ ٹھوڑی دیر بعد مولوی حبیب اللہ صاحب پھر تشریف لائے۔ اور کان میں کچھ کہہ کر چلتے بنے۔ تیسری بار پھر آئے۔ اور اسی طرز عمل کا اعادہ کیا۔ یعنی کان میں کچھ کہا اور چلے گئے۔ لیکن مولوی حبیب اللہ صاحب کی اس بتیا بانہ آمد و رفت سے حضرت لاہوری کے درس قرآن کے اس زیر و بم میں کوئی فرق نہ آیا بلکہ درس پہلے ہی باقاعدگی کے ساتھ جاری رہا۔ اس واقعہ کے کچھ روز بعد میں نے حضرت مولانا حبیب اللہ سے صورت حالات کی بابت آگاہی چاہی تو انھوں نے بتایا کہ پہلی دفعہ آئے کا مقصد یہ تھا کہ حضرت مولانا کی بھی کی حالت بہت نازک تھی۔ دوسری دفعہ آکر بتایا کہ زندگی کے چند لمحات باقی ہیں۔ اور رشتہ حیات عنقریب ٹوٹنا چاہتا ہے۔ تیسری بار بتایا کہ بھی داعی اجل کو لبیک کہہ گئی ہے۔

المختصر درس خصوصی میں ہندو پاک کے دینی مدارس کے فارغ التحصیل طلباء کو شامل کیا جاتا۔ اس درس کا آغاز مکیم رمضان سے ہوتا ہے اور تین ماہ کے مختصر عرصہ میں قرآن پاک کی تفسیر اس انداز سے پڑھائی جاتی ہے کہ اس کی جزئیات تک، بھی نظروں سے اوجھل نہ ہو سکیں۔ خدا کا شکر ہے کہ جس کام کا آغاز حضرت لاہوری کے ہاتھوں ہوا، وہی کام اب میرے فاضل دوست حضرت مولانا عبید اللہ صاحب انور کے ہاتھوں تسلسل کی راہ پر گامزن ہے۔ باب بیٹیا و دونوں ایک ہی لگن کے شکار ہیں۔ ایک ہی جذب و کشش اور ایک ہی چھین ہے۔ جس کے مزے لے لے کہ ایک تو جنت الفردوس کی عطر بنیز ہتھوں میں چل رہا ہے اور دوسرا جنت کے خزانے دونوں ہاتھوں سے لوٹ رہا ہے ۛ

فقرو استغنا

حضرت مولانا احمد علی رحمۃ اللہ علیہ کی تقریروں میں وہی سادگی، صفائی، حلاوت
 روانی اور سلاست تھی جو ایک اچھے بولنے والے کی باتوں میں سہا کرتی ہے۔
 ایک بکر بکیراں ہے جو اپنی موجوں میں بہے جا رہا ہے۔ سیدھے سادھے الفاظ
 ریشم کے لچھے معلوم ہوتے ہیں۔ انداز بیان ایک ہموار، شفاف اور چوڑے دریا
 کی طرح رواں ہے۔ راہ میں کوئی رکاوٹ یا عامیانہ پن نہیں۔ سیدھے سادھے
 جملوں میں دل کی بات ایک ایسے انداز میں کہہ جاتے ہیں کہ ایک شعلہ بیاں
 مقرر کی شعلہ بیانی بھی اپنا سامنے لے کے رہ جاتی۔ آپ کے انداز خطابت میں
 ایک فطری لوج اور غیر فانی مسرتی و رعنائی تھی جس سے سامع غیر ارادی طور
 پر جھوم جاتا۔ اور بے اختیاری کے عالم میں داد و تحسین کے نعرے بلند کرتا نظر
 آتا۔ مجھے اچھی طرح یاد ہے کہ میں اپنے زمانہ طالب علمی میں حضرت کی مسجد میں
 نماز جمعہ کی ادائیگی کے لئے بڑے اہتمام سے جایا کرتا تھا۔ کوشش یہی ہوتی کہ
 اگلی صبح میں بیچہڑ کر حضرت کے ارشاداتِ گرامی سے لطف اندوز ہو سکوں۔

چنانچہ بسا اوقات آپ کے قدموں میں میٹھ کر آپ کے دل نشین خیالات سننے کا موقعہ ہاتھ آیا۔ آپ کا ایک ایک لبول دل میں اتر جاتا۔ بسا اوقات یوں معلوم ہوتا جیسے کوئی ماہر جبرجہ نشتہ سے زخموں کو کھیر رہا ہے اور ان زخموں پر مرہم لگانے کے لئے بے چین و بے قرار ہو رہا ہے۔ آپ انتہائی وقار و منہیت سے ہمہ دان مقرر کی طرح تقریر کے نشیب و فراز سے گزرتے چلے جاتے، اور اپنے پیچھے بے پناہ جذب و اثر کا طوفان چھوڑ دیتے۔ ایک ایسا طوفان جو دلوں میں احساس کی لازوال تڑپ پیدا کر دے، ادھر سامعین کا یہ حال ہوتا کہ آپ کے ہر جملے اور ہر فقرے سے قلب میں سوز و گداز کا ایک بھر بے کراں موجیں مارتے لگتا۔ اور سامع درد و گداز کی پہنائیوں میں کھو جاتا۔ آپ کی تقریر سننے کے بعد یوں معلوم ہوتا جیسے آسمان سے فرشتے اتر آئے ہیں، اور انھوں نے اہل مجلس کے چہروں کو نور کی چادر سے ڈھانپ دیا ہے۔ الغرض آپ کی تقریر درد و تاثیر کے پائیدار عناصر کی حامل تھی، کیونکہ ہر دل اور ہر دماغ اسی جذب و اثر کی لطیف کشش کا متوالا تھا لیکن یہاں سوال یہ پیدا ہوتا ہے کہ وہ آخر کون سی قوت تھی۔ جس نے حضرت کی تقریر کے سادہ جملوں کو دل سوزی و مسرتی اور رعنائی کا جوہر حقیقی عطا کیا۔ اس سوال کا جواب چننا مشکل نہیں، صرف معمولی سے غور و فکر کی حاجت ہے ذرا تدبیر و فکر و دلوں کی انگلی تھام کر سوال کا جواب تلاش کریں۔ یقین کامل ہے کہ سوال از خود جواب کا روپ دھار کر حاضر خدمت ہو جائے گا۔ میرے نزدیک حضرت لاہوری کی تقریروں میں بے پناہ جذب و اثر ان کی طبعی اور

نظری بے نیازی کا سبب تھا۔ وسیع تر مفہوم میں اس بے نیازی سے مراد حضرت کی وہ قلندرانہ شان ہے جس کا ذکر خیر علامہ اقبال کے کلام میں بڑی خصوصیت کے ساتھ عمل میں لایا گیا ہے۔ یہی وہ قلندرانہ شان ہے جس نے حضرت کے شخصی وقار کو تادم آخر سنبھالا دیئے رکھا۔ اگر سچ پڑھیں تو ایک آدمی فقر و استغنا کے بغیر کچھ بھی نہیں، یہی استغنا و کمرد کا بل بنا تا ہے۔ بلاشبہ حضرت لاہوری فقر و استغنا کی دولت لازوال سے مالا مال تھے۔ یہاں نہ تو دولت مند کی دولت و ثروت کا رعب و مظننہ ہے اور نہ ہی شاہ کی شان و شوکت اور کمرد فر کا لحاظ۔ بلکہ اس قلندر کی بارگاہ میں خود شوکت سنجر و سلیم دم بخورد ہے۔ غربت و افلاس بھی آپ کے پائے استقلال میں لغزش پیدا نہ کر سکے۔ اور نہ ہی رئیسوں کے دسترخوان کے ترنوالے آپ سے آپ کی دولت استغنا چھین سکے۔ یہاں ہر قسم کی مالی مجبوریوں کا دامن تار تار دکھائی دیتا ہے۔ یاں دنیوی منتقوں اور ذاتی مصلحتوں کی زبان گنگ ہے بلکہ حضرت کے استغنا کا عالم یہ تھا کہ آپ نے کبھی بھی کسی سے کوئی چیز بطور نذرانہ وصول نہ کی، بالفاظ دیگر یہ ایک ایسا پیر نہ تھا جو مردوں کا لہو جگ چوس لے اور شاعر یہ کہتا سنائی دے

یاں اہل صلوة و اہل وضو

چوس لیتے ہیں الحقوں کا لہو

یاں دعاؤں کی فیس ملتی ہے

زر ملے تو زبان ملتی ہے

بلکہ یہاں معاملہ بالکل برعکس ہے، غریب و نواہد آئے تو سکون و مہمانیت

کا انمول موتی لے کر جائے۔ لنگھا اور شہدا آئے تو حجاب و متانت کا جوہر
 زنگار لے کر جائے۔ اور اگر عالم دین آئے تو علم و عمل کی دو آنکھوں کا
 نور بصیرت لے کر جائے۔ یہ ہیں مولانا احمد علی صاحب جن کے ازلی اور
 فطری استغنائے آپ کو دنیا کی ہر چیز سے بے نیاز کر کے صرف ایک ہی بے
 نیاز حقیقی کے سامنے جھکا دیا جس کے نتیجے میں روح اقبال یوں زمرہ آرا ہوتی
 ہے۔

خاکِ دلوری نہاد بندۂ مولا صفات
 ہر دو جہاں سے غنی اس کا دل بے نیاز
 اس کی امیدیں قلیل اسکے مقاصد حلیل
 اس کی ادا و لفریب اسکی نگاہ دلنواز
 زرم دمِ گفت گو گرم دمِ جستجو
 رزم ہو یا زرم ہو پاک دل و پاکباز
 نکتہ پر کارِ حق مژد خدا کا یقین،
 اور یہ عالم تمام وہم و ظلم و مجاز

ان اشعار کو پڑھ کر ایسا معلوم ہوتا ہے۔ جیسے یہ ساری باتیں علامہ
 اقبال نے محض حضرت لاہوری کی ذات بابرکات کے بارے میں کہی ہیں۔
 کیونکہ ان میں سے ایک بھی خصوصیت ایسی نہیں جو حضرت لاہوری کی
 ذات گرامی میں موجود نہ ہو۔

جن لوگوں کو حضرت لاہوری کے قرب میں ہم نشینی کا موقعہ ملا ہے۔ وہ

اچھی طرح سے جانتے ہیں کہ حضرت لاہوری کا مقام عظمت اور مقام رفعت کیا ہے۔ اور وہ میرے اس بیان کی تصدیق کر سکتے ہیں کہ مذکورہ بالا اشعار کس حد تک حضرت لاہوری رحمہ کی ذات گرامی پر صادق آتے ہیں یہاں ایک واقعہ شمال کے طور پر نقل کیا جاتا ہے تاکہ قارئین پر حقیقت حال واضح طور پر بے نقاب ہو سکے۔

لوگ شادی بیاہ کے موقعوں پر حضرت لاہوری رحمہ کو مدعو کرنے میں فخر محسوس کرتے ہیں لیکن یہ مرد مومن خالی ہاتھ جاتا ہے اور خالی ہاتھ واپس آتا ہے ان کے نوالہ تر سے کام و دہن کے وقار کو زخمی ہونے نہیں دیتا۔ کہتے ہیں نواب مظفر خاں مرحوم نے اپنی بیٹی کی شادی کے موقع پر حضرت لاہوری رحمہ کو نکاح خوانی کے لئے مدعو کیا۔ چنانچہ رسم نکاح ادا ہوئی حضرت نکاح خوانی کے بعد جو شخصت ہونے لگے۔ نور لڑکی کے ماموں سر سکندر حیات خاں مرحوم ایک قیمتی دو شالے میں ایک سو روپیہ ملفوف کر کے حضرت لاہوری رحمہ اللہ علیہ کی بارگاہ عظمت میں پیش ہونے۔ لیکن حضرت لاہوری رحمہ کی بے نیازی نے نہ صرف اس پیش کش کو ٹھکرا دیا بلکہ محفل طعام میں بھی شرکت سے انکار کر دیا۔

پس مفتیان دین اور امانا منین کے لئے یہ ایک لمحہ فکرمہ ہے۔
لیکن اے میرے وطن عزیز کے دانشورو! ان فقہیوں کے بارے میں تمہاری کبارائے ہے جو ایسے لطیف موقعوں پر بھانڈوں کی طرح دھرنا مار کر مبیٹھ جاتے ہیں۔ یقیناً میرے ان الفاظ میں شہد و انگبین کا رس نہیں بلکہ ایک ایسی تلخی و ترشی ہے جو لذت احساس کو بے مزہ کر دے۔ لیکن کیا

کروں اس کے سوا چارہ نہیں، کیونکہ حقیقت سے فرار ممکن نہیں۔ یہی وہ خوبی ہے جو حضرت لاہوری رحمۃ اللہ علیہ کے مقام عظمت میں دو چند اضافہ کرتی ہے لیکن ص

اب انھیں ڈھونڈھو چرخِ رخِ زیبالے کر

بے لوث خدمت دین

حضرت مولانا احمد علی صاحب رحمۃ اللہ علیہ کے فقر و استغنا پر اجمالاً تبصرہ کیا جا چکا ہے۔ لیکن یہ ایک ایسا موضوع سخن ہے، جس میں قوس قزح کی زماہٹ اور اس کا گداز پایا جاتا ہے۔ بارہا کی طبع آزمائی اور قلم فرسائی کے باوجود عجز و علم کو بے اختیار کہنا پڑتا ہے

حق تو یہ ہے کہ حق ادا نہ ہوا

بلاشبہ یہ ایک ایسا موضوع سخن ہے جس کی تشنگی کو قرار نہیں آسکتا حضرت مولانا تاحین حیات فقر و استغنا کی دولت لازوال سے مالا مال رہے اگر سچ پوچھیں تو اسی جوہر کامل نے آپ کے نور و ولایت کو حکم گایا، اور اسی کی بدولت آپ روح ولی زمان کے منصب جلیبہ پر فائز مرام ہوئے فقر و استغنا بظاہر تو بڑے ہی سادہ الفاظ ہیں۔ لیکن ذرا ان الفاظ کی سادگی میں جذب ہو کر دیکھیں تو یقین ہے آپ کو ایک جہان معنی آباد نظر آئے گا۔ تاریخ کے ہر دور میں صلحاء و اولیاء اور اقلیاء کا وجود گرامی منظر عام پر آتا رہا۔ لیکن

کوئی بھی ایسا صاحب ولایت نظر نہیں آتا جو فقر و استغنا کی دولت بے پناہ سے عاری ہو۔ یا تھی داماں ہو۔ یہ ایک ایسا گویا نایاب ہے جس کا شاہوں کے خزینوں میں بھی دستیاب ہونا ممکن نہیں۔ لیکن یہ خصوصیت حضرت مولانا کے ہاں بدرجہ اتم موجود ہے۔ آپ صاحب زادوں، نواب زادوں، امیر زادوں کی مجالس میں شرکت فرما ہونے سے برابر کئی کتراتے رہے، ان کے مقابل میں کسی بڑھئی یا چچار کی دعوت میں شریک ہونا اپنے لئے باعث صداقت قرار سمجھتے تھے۔ نواب مظفر خاں مرحوم ایک مدت سے اس خواہش کو جذبات کی آغوش میں پال پوس کر جو ان کرتے رہے کہ کسی نہ کسی طرح حضرت مولانا کی میزبانی کا ثمر نصیب ہو۔ لیکن سوئے قسمت سے جب امید کے بر آنے کا وقت آیا تو امید کا یہ چراغ بھی کسی بڑھئی کی پر خلوص بھونکوں نے بجھا دیا۔

علاوہ ازیں آپ کی ایک اور خصوصیت کا ذکر محل نظر آتا ہے بلکہ اس خصوصیت کے بیان سے آپ کی شخصیت کے چھپے ہوئے نقوش واضح طور پر ابھر کر سامنے آجائیں گے۔ اور آپ کو حضرت مولانا کے سمجھنے میں کافی سے زیادہ مدد ملے گی۔ وہ نمایاں خصوصیت یہ ہے کہ آپ کسی بھی جلسہ یا کانفرنس میں شرکت کے لئے منتظمین جلسہ سے ایک پائی تا یک قبول کرنا کسر شان سمجھتے تھے۔ قارئین یقین جانیں کہ جب مجھے اس حقیقت حال کا علم ہوا تو میرا دل فرط مسرت سے ملیوں اچھلنے لگا کیونکہ اس گئے گزرے دور میں اس قسم کے علماء حق کا وجود گرامی انتہائی غنیمت ہے لیکن کیا کروں ان ساری معلومات کے باوجود بھی یقین کے چہرے پر شک و اشتباہ کا گہرا پرتو نظر آتا دکھائی دینے

لگا۔ فہم و شعور برابر اس حقیقت کی تکذیب کرتے رہے۔ کیونکہ خود غرضوں اور
 ہوس پرستوں کی اس دنیا میں اس قسم کی حقیقت خواب و خیال سے زیادہ
 اہمیت نہیں رکھتی۔ غرض خیالات کی مذہباً کچھ ایسے ہی تیشب و فرانسے سے گزرتی
 چلی گئی۔ اس غیر محکم یقین کا وجود صرف اس بد لگائی کی نذر کرتا ہوں۔ جو آج کے
 علماء و سواد کے طرز عمل کا شدید رد و عمل ہے۔ ہمارے ہاں ایسے علماء کی کمی نہیں
 ہے جو کسی بھی جلسہ میں شریک ہونے سے قبل اپنی فیس طے نہ کر لیتے ہوں بلکہ
 بعض مذہبی عیاش تو اس قسم کے ہیں کہ وہ فیس کے ساتھ ساتھ خورد و نوش اور
 آب و طعام کا معاملہ بھی چکا لیتے ہیں یعنی ان کے کام و دہن کو تو رسمہ، پلاؤ
 بریانی، زردہ اور حلوہ سے سروکار ہے کیونکہ زردہ اور حلوہ میں انھیں جلوہ
 خدا نظر آتا ہے۔ لیکن ان شرعی کارداروں اور مذہبی اکیٹروں سے کوئی پوچھے
 کہ کیا پیغمبر انسانیت عوام سے فیس لے کر تبلیغ اسلام کا فریضہ سرانجام دیتے
 رہے۔ جہاں تک ہماری معلومات کا تعلق ہے ہمیں تو صرف اس قدر معلوم
 ہے کہ رسولِ مہتممی گالیاں سنکر اور لہو لہان ہو کر تبلیغ اسلام کا کام سرانجام
 دیتے تھے۔ اور اگر مذک کار میں چار اونٹوں پر سامان لاد کر بھیجتا ہے۔ تو
 پیغمبر اسلام اس وقت تک گھر کی چار دیواری میں قدم رکھنا شان رسالت کے
 خلاف ایک زبردست سازش سمجھتا ہے جب تک کہ اُسے غریبوں اور مسکینوں
 میں تقسیم نہیں کر پاتا۔ یہیں یاد پڑتا ہے کہ ہادعی اسلام اس وقت تک گھر
 میں داخل نہ ہونے جب تک کہ عمر فاروق نے حاضر خدمت ہو کر یہ اطلاع
 نہ دے دی کہ میں مذک کا بھیجا ہوا تمام مال و منال راہِ خدا میں تقسیم ہو چکا

ہے۔ یہیں یہ بھی معلوم ہوا ہے۔ کہ محبوب خدا کے ہاں کئی دن تک چولہے کی تہ سے دھواں اٹھتا دکھائی نہ دیا۔ اگر وفاداروں نے سپٹ پر ایک پتھر باندھا ہے تو غمخوار امت نے سپٹ پر دو پتھروں کا بوجھ اٹھا رکھا ہے۔ کیا یہ سچے واقعات و حقائق نہیں ہیں کیا کسی عالم دین کو ان واقعات کی حقیقت پر شبہ ہے۔ اگر نہیں تو پھر کیا بات ہے کہ آج کا مولوی شگ مسامانی نظر آتا ہے۔ کیا مفتیان دین سرکاری تباہتے ہیں کہ صحابہ رسول کا طرز عمل کیا تھا۔ کیا وہ فقیروں کا بھیس بدل کر دیروزہ گری کرتے تھے جس طرح آج کے ٹکر گدا مولوی کشکول گدائی دراز کرتے دکھائی دیتے ہیں ہماری معلومات کی زبان یہیں تو یہ بتاتی ہے کہ پیغمبر خدا ہر قسم کے سود و زبیاں سے بے نیاز ہو کر اشاعت اسلام کے فریضہ سے عمدہ براہونے رہے۔ اس کوشش میں آپ کو بے محابہ خطرات سے دوچار ہونا پڑا لیکن اللہ کا رسول نہایت پامردی سے حالات کا مقابلہ فرماتے رہے۔ آپ کے حلقے مبارک کو چادر کے مروڑ سے زخمی کیا گیا بے تحاشا گالیاں دی گئیں۔ فرق مبارک پر غلاظت کا انبار بھینکا گیا مجنوں اور پاگل کے روح فرسا خطابات سے نوازا گیا۔ روح رسالت پکاراٹھی کہ جس قدر مصائب و آلام کا ہجوم فرق رسالت پر آن پڑا ہے اتنا بوجھ اگر پہاڑ پر بھی پڑتا تو یقیناً پہاڑ بھی اپنی سختی اور سنگینی ترک کر دیتا۔ بلکہ عین ممکن ہے۔۔۔ پہاڑ کا دل ٹکڑے ٹکڑے ہو جاتا۔ ان ساری باتوں کے باوجود ہادی عالم کسی کو مورد احسان نہیں ٹھیراتے۔ بلکہ زبان رسالت پر بیان خدائے اسی اس طرح سنائی دیتا ہے۔۔

اے لوگو! میرے اجر تمہارے پاس نہیں بلکہ اللہ کے ہاں ہے۔ وہی میرا منعم حقیقی ہے۔ وہی اچھا کارساز ہے، اس سے بہتر بدلہ دینے والا کوئی نہیں۔ یہ تھا طرز عمل پیغمبر انسانیت کا۔ اب آئیے صحابہ کبار کے طریقہ کار کی طرف ہمیں دنیا کا کوئی مفکر، کوئی مدبر، کوئی مفسر یہ بتانے کا حوصلہ نہیں رکھتا کہ پیغمبر کے صحابہ رسولؐ گرامی کی مقرر کردہ حدود سے متجاوز ہوئے ہوں، یا یہ کہ انھوں نے ذاتی مفاد اور مالی منفعتوں کے تحت تبلیغ اسلام کا فریضہ سرانجام دیا ہو۔

صحابہؓ کے طرز عمل کے بارے میں جہاں تک ہماری معلومات کا تعلق ہے ہم اس قدر جانتے ہیں کہ اکثر صحابہؓ رسولؐ دائرہ اسلام میں آنے سے قبل اپنے علاقہ کے رئیس تھے۔ لیکن حلقہ بگوش اسلام ہونے کے بعد تو ان کو ڈھانپنے کے لئے چادر کا گوشہ تک میسر نہیں اور سپٹ کو بھرنے کے لئے نان جوئیں کا ٹکڑا تک بھی موجود نہیں۔

ابوبکر صدیقؓ کو دیکھو جنھوں نے اپنی ساری دولت راہ خدا میں ٹٹا دی رسولؐ ہاشمیؐ کی آنکھ کے ایک اشاسے پر سارا خزانہ پانی کی طرح بہا دیا۔ فاروقؓ گھر کا آدھا آٹا نہ لاسے ہیں تو صدیقؓ سارا گھراٹھا کہ بارگاہ رسالتؐ میں پیش کرتے ہیں۔ پوچھا کہ میرے صدیقؓ! کچھ گھر بھی چھوڑ آئے ہو۔ یوں عرض کناں ہوئے۔ حضورؐ! گھر میں اللہ اور اللہ کے رسولؐ کا نام چھوڑ آیا ہوں۔ لیکن ان مذہبی بیوپاریوں کو کیا کہیں جو دین مصطفویؐ کے چہرہ ٹھگلوں کی آپ دتا ب فروخت کرنے میں عار محسوس نہیں کرتے۔

مجھ کو تو سکھلا دی ہے فرنگ نے زندگی
اس دور کے ملا ہیں کیوں ننگ مسلمان

اگر آپ ان نام نہاد و مظلوم کا علمی گریبان چاک کریں تو اس میں بدناما
دھتوں کے سوا کچھ بھی نظر نہ آئے گا۔ یقیناً یہ وہ لوگ ہیں جنہیں مجلس میں بیٹھنے
کا سلیقہ نہیں۔ بات کرنے کا ڈھنگ نہیں اور قلم کو قسط لگانے کا شعور تک
نہیں، لیکن بزعم خود یہ سب کچھ ہیں۔ اور مذہبی سٹیجوں پر بلا کے اداکار ہوتے
ہیں۔ زلفیں فضا میں لہرا کر اور منہ میں جھاگ چھوڑ کر کچھ اس انداز سے خوش
گلوئی کا مظاہرہ کرتے ہیں جیسے تان سین کی روح ان کی روح میں حلول کر گئی
ہو۔ بد قسمتی سے ان کا سارا زور علم و دماغ کی بجائے گلے میں آمو جو ہوتا ہے
گو یا یہ لوگ اچھے خاصے قوال ہوتے ہیں جنہیں عوام کی جہالت علامہ یا خطیب
اعظم کی مسند پر لا بٹھاتی ہے۔ ہم ذاتی طور پر جانتے ہیں کہ تقسیم سے قبل جو قوال
محققوں میں طبلے کی تھاپ پر رقص کماں ہوتے تھے یہی قوال آج پاکستان کے
خطیب اعظم قرار پا گئے۔ تاہم ایک بات ضرور ہے کہ اس قسم کے بہروپیوں کا
بہروپ بہت جلد و نفع ہو جاتا ہے۔ اور انہیں سپانسنے میں کسی بھی مدت کی ضرورت
نہیں ہوتی۔ بشرطیکہ انسان خدا کی دی ہوئی عقل سے تھوڑا سا کام لے لیکن
افسوس کی بات یہ ہے کہ مرور زمانہ اور امتداد روزگار کے ساتھ ساتھ علماء
سود کی تعداد روز بروز بڑھتی جا رہی ہے۔ اور علماء ربانی کا وجود اب کسی
کوہ گراں کا سینہ چاک کر کے جوئے شیر بہانے کے مترادف ہو گیا ہے۔
اگرچہ آج کا ہر بد ہتھیب تیز گفتار اپنے آپ کو دنیا و جہاں کا سب سے

بڑا عالم ربانی گردانتا ہے سہ

ہر بولہوس نے حسن پرستی شعار کی

اب آبروئے شیوہ اہل نظر گئی

مجھے امید ہے کہ قارئین کرام میرے اس نظریہ کی سو فیصد تائید کریں گے کہ آج کے پڑھے لکھے طبقہ کی مذہب سے بیگانگی یقیناً اس قسم کے دین فروش مولویوں کی ناعاقبت اندیشی کا نتیجہ ہے اور بالآخر یہ کہنا ہی پڑتا ہے سہ

ترہی نماز بے حضور تیرا امام بے حضور

ایسی نماز سے گزر ایسے امام سے گزر

حضرت مولانا احمد علی صاحب رحمۃ اللہ علیہ کی شان استغنائی تھی۔

یہی شان آپ کو دوسروں سے میسر کرتی ہے اور عقیدت آپ کی بارگاہِ عظمت میں جھک کر سلام عرض کرنے میں فخر محسوس کرتی ہے۔ یہی شان دلربا آپ کو دوسروں سے ممتاز اور منفرد کرتی ہے اور ہمیں بجا طہد پر حضرت مولانا کی عظمت کا اعتراف کرنا پڑتا ہے۔ آپ کو خواہشات نفسانی کی تقلید سے کوئی سروکار نہ تھا بلکہ دنیا کی ہر خواہش یہاں سرنگوں نظر آتی ہے ظاہر ہے کہ آزاد منش انسانوں کی دنیا میں بالکل مختلف اور جدا ہوتی ہیں یہاں حرص آزاد و خون دہراں کا بسیرا نہیں بلکہ خلوص و ہمدق اور مہر و وفا اس منڈی کی متاع عزیز ہے یہی سبب ہے کہ حضرت لاہوریؒ نے کسی جلسہ یا کانفرنس میں شرکت کے لئے کبھی کوئی رقم قبول نہیں کی اور بلا معاوضہ خدمت دین کے لئے دور دراز علاقوں تک کا سفر کرنے میں کوئی اعتراض نہ کیا۔ ایک دفعہ نواب محمد حیات

قریشی آن سرگودھنے آپ کو دعوت تبلیغ دی۔ آپ نے اس شرط پر قبول فرمایا کہ میرے قیام و طعام کے جملہ لوازمات سے آپ بے فکر رہیں۔ چنانچہ آپ سرگودھا میں تبلیغ اسلام کی غرض سے تشریف لے گئے۔ رات مسجد میں قیام فرماتے اور مسجد میں خشک روٹیاں استعمال میں لاتے۔ جو گھر سے پکوا کر لے گئے تھے۔ اسی طرح حضرت ایک بار ریاست سوات میں تبلیغ اسلام کی غرض سے تشریف لے گئے، اپنے ہمراہ میٹھی روٹیاں پکوا کر لے گئے۔ تمہ اتفاقاً وارھوں میں دروشر دیکھ گیا جس سے روٹی کھانا ممکن نہ رہا۔ چنانچہ مسلسل آٹھ دن تک صرف دو پیسے کے ٹاڑ پھ گزرا کرتے رہے۔

اس ضمن میں ایک اور واقعہ سن لیجئے! کہتے ہیں ایک بار حضرت بہاولپور تشریف لے گئے تاکہ اشاعت اسلام کا فریضہ سرانجام دے سکیں۔ گلی گلی اور قریہ قریہ پہنچے۔ لیکن آپ کی شان استغنائے آپ کو کسی کے ہاں فروکش نہ ہونے دیا۔ جب بھوک زیادہ تساتی تو بھنے ہوئے چنے گڑ کے ہمراہ کھا لیتے اور اس طور شب و روز بسر ہوتے۔ حضرت کی شان استغنائے اور ہرگز کبھی کسی امارت کہہ پر خمیدہ نہ ہوئی، آپ بالکل ٹھیک فرماتے تھے کہ احمد علی کے ٹوٹے ہوئے جوتا کی توہین ہے کہ وہ امیروں کے دروازے پر کسی ذاتی غرض کے تحت چل کر جائے۔ بلاشبہ آپ تاحین حیات اسی اصول کی راہ پر گامزن رہے اور دنیا کا کوئی لالچ آپ کے پائے استقلال میں لغزش پیدا نہ کر سکا۔

گوہر الزوالہ کے ایک فقہ بزرگ فرماتے ہیں کہ یہاں کے ایک متمول کا رخاندہ نے آپ کو مدعو کیا۔ اس دعوت میں گوہر الزوالہ کے جید علما شریک تھے۔ جن میں

فتح الحدیث حضرت مولانا محمد اسماعیل کا نام نامی اور اسم گرامی خاص طور پر قابل ذکر ہے۔ حضرت لاہوری بھی حسب وعدہ گوجرانوالہ نشر لائف لے گئے۔ ضروری پسند و نصائح اور دعائے خیر کے بعد حضرت نے رخصت ہونے کی اجازت چاہی لیکن آپ کو ضروریک طعام ہونے کے لئے بے حد اصرار کیا گیا۔ حضرت لاہوری رحمۃ اللہ علیہ کی شان استغنا اس دعوت طعام میں بھی شرکت فرما ہونے کے لئے رضا مند نہ ہوئی، جس میں ذی علم علماء کرام شرکت فرما چکے تھے۔ کارخانہ دار کی اس تکلف دعوت میں شیخ الحدیث، اور شیخ القرآن بے تکلفی سے کھلتے پیتے رہے۔ لیکن مفسر قرآن ایک سرمایہ دار کے ترلوالوں سے اپنے کام و دین کو آلودہ کرنے پر آمادہ نہ کر سکا۔

اس قسم کے ان گنت اور بے شمار واقعات و حقائق سے حضرت مولانا کی تاریخ زندگی بھری پڑی ہے جہاں سے اٹھا دیکھیں ایک عالم ہے۔ طوالت کے عرف سے ان تمام واقعات کو سپرد قلم کرنا ہمارے بس کی بات نہیں۔ ورنہ اگر ان تمام واقعات کو یکجا کر دیا جائے تو یقین ہے کہ ایک ضخیم کتاب منصفہ شہود پر آ جائے۔ تاہم ایک اور واقعہ پیش خدمت کرنا ضروری سمجھتا ہوں۔ کیونکہ اس سے حضرت مولانا کی شان استغنا رکھ کر نظر کے سامنے بے نقاب ہو جائے گی۔

کہتے ہیں کہ حضرت کے ایک مرید خاص نے حضرت کو ایک کاریہ کہہ کر پیش کی کہ اس کے جملہ مصارف وہ نبات خود برداشت کر لے گا۔ ظاہر ہے کہ جو عمر بھر بیچاروں کا حامی و ناصر رہا، اس سے کیونکر ممکن تھا کہ وہ معشوقہ طناز کی طرح اٹھکیلیاں کرنے والی کار کی آقائی قبول کرتا۔ لہذا آپ نے حسب عادت اس

پیش کش کر بھی مسترد فرمایا۔

غرض آپ کے فضائل و مناقب کہاں تک بیان کروں۔ ذہن عاجز
 آ گیا ہے۔ قلم تھک گیا ہے، کاغذی پیرسٹن تارتار ہے اور موضوع ہے کہ
 برابر تشنگی محسوس کر رہا ہے ۛ

علم و بر و باری

حضرت مولانا کے شخصی خصائص و محاسن میں سے ایک خوبی کا ذکر نہایت ضروری معلوم ہوتا ہے۔ وہ یہ کہ آپ انتہائی درجہ کے حلیم و بردبار تھے۔ غیر منتہی آلام و مصائب کے ہجوم میں بھی علم و بر و باری کا دامن ہاتھ سے نہ جانے دیتے۔ اغلباً یہ کہنا بے جا نہ ہوگا کہ علم و علم دونوں نے متفقہ طور پر آپ کو شیخ التفسیر کا رتبہ عالی عطا کرنے میں مدد و اعانت دی۔ بلاشبہ یہ ایک ایسا گوہر تابدار اور لولوی شہسوار ہے جس کا امر اور سلاطین کے ہاں بھی دستیاب ہونا ممکن نہیں۔ یقیناً فلسفہ اخلاق ہی شخصیت کے تمام پہلوؤں کو اجاگر کرتا ہے۔ اور اسی کی بدولت آدمیت اور انسانیت کی بھگری اور الجھی ہوئی زلفیں سنورنے میں آتی ہیں۔ یہی وجہ ہے کہ رب کریم نے اپنے رسول گرامی کو خلاق عالمیہ کی تمام تر صفات سے متصف فرما کر مبعوث فرمایا۔

ہدئی اسلام خود ارشاد فرماتے ہیں کہ میری بعثت کا مقصد یہی ہے۔ کہ ہمارا اخلاق کا ایک ایسا تاج محل تعمیر کروں جو حسن و جمال اور جاہ و جلال

کی ایک جیتی جاگتی تصویر ہو۔ جناب عائشہ صدیقہ رضی اللہ تعالیٰ عنہا سے کسی نے دریافت کیا۔ کہ محبوب خدا کا خلق کیسا تھا۔ اس سوال کے جواب میں رسول پاک کی عصمت تاب بگیم نے برحسبہ کہا: اے صحابی رسول! کیا تم نے قرآن نہیں پڑھا۔ یقین جانو پیغمبر خدا چلتا پھرتا قرآن ہے جس طرح قرآن پاک کا ایک ایک لفظ خلقِ عظیم کی حسین و جمیل تصویر ہے یعنی پیغمبر خدا خلقِ عظیم کی چلتی پھرتی تفسیر ہے۔

حضرت مولانا پرلے درجے کے حلیم و بردبار تھے کسی سے خواہ مخواہ متصادم ہونا آپ اپنے منصب کے خلاف سمجھتے تھے۔ حضرت کی فطرت میں حد درجہ نرمی اور ملائمت سرایت کر گئی تھی۔ سلامت طبع اور اعتدال مزاج آپ کی فطرت کا ٹھکانہ ہیں۔ گویا ایک بحر بیکراں ہے جو اپنی روانی میں بہے جا رہا ہے راہ میں کہیں کہیں گرداب ناچتے دکھائی دیتے ہیں۔ کہیں تلاطم خیز موجوں کا جال بندھا ہے۔ اور کہیں حادثات کا سیل رواں ہے۔ تاہم حضرت کا فطری اور جبلی سکون اس سمندر میں کوئی بلاخیز طوفان پیدا نہیں ہونے دیتا۔ کہتے ہیں کہ بڑھا پانچویں مزاج کا پیش خیمہ ہوتا ہے۔ اور طبع انسانی کی تمام تر تشنگنی کا لہو نچوڑ دیتا ہے۔ لیکن قرآن تہمتے ہیں کہ حضرت مولانا کے ہاں صورت حال دگرگوں ہے یہاں پرانہ سالی مزاج پر غالب نہیں آئی، ایک نرم رو چشمہ ہے جس کی زمر زمہ آرائی سے ہر جاندار لطف اندوز ہوتا ہے۔ آپ کی ذات گرمی سے نہ دوستوں کو گلہ ہے اور نہ دشمنوں کو شکایت۔ میرے فاضل دوست مولانا عبید اللہ انور صاحب بجا فرماتے ہیں کہ حضرت مولانا قوم کی مشترکہ امانت ہیں۔

یعنی ہر فرد بشر بلا لحاظ مذہب و ملت آپ کی بارگاہ عظمت میں رسن طاعت
 جھکانے پر مجبور ہے۔ آپ نے قرآن پاک کا ترجمہ لکھا تو اس کی تصدیق میں سبھی
 مکتبہ ہائے فکر کے سربراہوں نے ہر تصدیق ثبت کر دی۔ یہ نتیجہ ہے حضرت کے
 اخلاق کی بلندی کا۔ اخلاقی اعتبار سے بھی آج کا کوئی صاحب اخلاق آپ کا
 ہمسر نہیں۔ آپ نے کسی کو نیچا دکھانے کا تصور تک نہیں کیا۔ حالانکہ میرے عقیدہ
 کے مطابق وہ مولوی ہی کیا جو دوسروں کی تحقیر کا موجب نہ بنے یا جو زلف انانیت
 کا امیر نہ ہو۔ یہاں ایک نکتہ کی صراحت ضروری سمجھتا ہوں۔ وہ یہ کہ میرے
 نزدیک حضرت مولانا مولوی نہ تھے بلکہ ایک درویش تھے جو کسی سے الجھاؤ پیدا کرنا
 شان درویشی کے خلاف ایک زبردست سازش سمجھتے ہیں ہم جانتے ہیں کہ وقت
 کے نام نہاد ملاؤں نے آپ کو کئی بار نظری بحثوں میں الجھانے کی کوشش کی لیکن
 حضرت کی میانہ روی اور فطری میلان طبع نے آپ کو اس قسم کی گمراہیوں سے
 محفوظ رکھا۔ اس کا مطلب یہ نہیں کہ اس کوشش میں حق و صداقت کا دامن تار
 تار ہونے دیتے بلکہ سچائی اور صداقت کی سرفرازی اور سر بلندی کے لئے ایک
 مضبوط چٹان کی طرح جم جلتے۔ ہاں عوام کو نظری بحثوں میں الجھانا کم عقلی اور
 کج فہمی کی بدترین مثال سمجھتے تھے۔ یعنی بھوٹے وقار کے حصول کے لئے متنازعہ
 مسائل کو ہوا دینا آپ کو کسر شان سمجھتے تھے۔ پھلے دنوں ہمارے ہاں حیات انہی
 کا مسئلہ اپنی دہری شان اور سچ دھج کے ساتھ عوام کی جہالت کو فریب دیتا رہا
 اگر ایک حقیقت کا انکشاف کرنا جرم نہیں ہوتا تو مجھے یہ کہنے میں قطعاً کوئی
 باک نہیں کہ اس مسئلہ کو ہوا دینے والے صرف وہی افتخار پرست مولوی تھے

جو کسی قیمت پر بھی ایسے موقعوں کی لطافت کو ہاتھ سے جانے نہیں دیتے۔ غرض اس مسئلہ نے اختلاف کی راہیں کھول دیں۔ حضرت مولانا نے بھی ایک مروحہ آگاہ کی طرح اپنے نظریہ کی صراحت فرمادی اور آپ کی تائید میں پاکستان کے تقریباً تمام علما کرام نے بیانات جاری کئے۔ لیکن پاکستان کے صرف چند علما کو کوئی بھی معقولیت قائل نہ کر سکی۔ وہ جا بجا اپنی تحقیق و تدریق کے دعوے کرتے رہے۔ لیکن مقابل میں وہ ذلت گرامی تھی جو کسی سے متصادم ہونے کے نام سے ہی آشنا نہ تھی۔ ان علما کے علاوہ بھی مذہب شرعیت کے بعض دعویداروں نے بہتیری کوشش کی کہ آپ سے متصادم ہوا جائے لیکن حضرت لاہوریؒ کے محتاط لب و لہجہ نے کسی کو منہ نہ آنے دیا۔ آپ نے فرمایا: احمد علی کوئی ایسی بات نہیں کرے گا۔ جس سے عوام میں فتنہ و فساد کی آگ بھڑک اٹھے، نیز یہ بھی فرمایا کہ یہ لوگ تو محض تحقیق کی نگاہ سے دیکھتے ہیں لیکن احمد علی باطن کی روشن آنکھوں سے دیکھ کر کہتا ہے کہ پیغمبران عظام اپنی اپنی قبروں میں زندہ و پائندہ باد ہیں۔

حضرت لاہوریؒ کے اس شرفیاء نہ فعل سے بھی ان مولوی صاحب کی چہرہ و سنیوں کو سکون نہ مل سکا بلکہ انتہائی ڈھٹائی سے یہ کہتے سنائی دینے لگے کہ حضرت مولانا احمد علی صاحب کو تنازعہ فیہ مسئلہ کے ضمن میں چیلنج کیا گیا۔ لیکن حضرت لاہوریؒ طرح دے گئے:

ان مولویان بے نام کو کون بتائے کہ حضرت لاہوریؒ فی سبیل اللہ فساد کے

قائل نہ تھے۔ وہ تو شرافت و نجابت کے حسین پیکر تھے۔ حجاب و متانت آپ کی کتاب زندگی کا ایک سنہری باب تھا۔ لیکن یار لوگ اپنی اپنی ہمت و استعداد کے مطابق حضرت لاہوری کی ذات گرامی کا تجزیہ کرتے رہے۔ میرے خیال میں حضرت لاہوری کا سب سے بڑا عمل ان کا حسن اخلاق خلق اور جذبہ روا داری تھا۔ اور یہی وہ عنصر ہے جس سے آپ کی سیرت کا تاج محل تعمیر ہوتا ہے۔

اخلاق

بلاشبہ حضرت مولانا کی کتاب زندگی ان گنت اور بے شمار خوبیوں سے بھر پور ہے۔ ان تمام خوبیوں کو یک جا کرنا ہمارے بس کی بات نہیں۔ طوالت کا خوف اور نوک قلم کی در ماندگی کو اعتراف عجز کے سوا چارہ نہیں۔ تاہم آپ کے بعض ذاتی محاسن کا ذکر و اذکار نہایت ضروری معلوم ہوتا ہے۔ کیوں کہ ان کے بغیر آپ کی کتاب زندگی نامکمل ہو کر رہ جاتی ہے۔ آپ کے ذاتی اوصاف و محاسن کے ساتھ ساتھ قاری کے لئے ضروری ہے کہ وہ لمحہ بھر کے لئے "حاصل خلق عظیم" کے اخلاقی محاسن کو پیش نظر رکھ کر حضرت مولانا کے حسن اخلاق کا تحقیقی تجزیہ کرے۔ ہادی اسلام کے خلق عظیم کا گہرا مطالعہ کرنے کے بعد ذہن کسی بھی ایسی فرسودگی اور پامالی کو راہ میں حاصل ہونے نہیں دیتا۔ جو حضرت مولانا کے اخلاقی محاسن کو خلق مصطفوی کی مطابقت میں اپنی مجوزہ راہ اختیار کرنے میں بخل سے کام لیتے ہوں۔ اگر قارئین میری اس رائے کو محض حسن عقیدت پر محمول نہ فرمائیں تو پھر مجھے یہ کہنے کی اجازت دیں کہ۔

حضرت مولانا کی زندگی کا ہر قدم رسول ہاشمی کے نقش قدم کے عین مطابق اٹھتا رہا۔ انہیں اسی نقطہ نگاہ کی صراحت حضرت امیر شریعت سید عطاء اللہ شاہ صاحب بخاری نے اس طرح فرمائی۔ کہ مولانا احمد علی مرحوم صحابہ کے قافلہ سے بھڑ گئے۔ یقیناً جس طرح صحابہ رسول محبوب خدا کے نقش قدم پر چلتے رہے۔ بعینہ حضرت مولانا مرحوم رسول حرامی کی متعین کردہ راہ پر چلنے کے لئے زندگی بھر کوشاں رہے۔ ہم نے مختلف مذہبی کتابوں میں پڑھا ہے کہ آسنہ کا لال ۱۴ اپنوں کے علاوہ غیروں کا بوجھ اٹھالینے میں بھی عار محسوس نہ کرتے تھے یہاں تک کہ اس کا فریڑھیا کا بوجھ اٹھا کر اس کے گھر تک پہنچا دیا۔ جو محض اس لئے اپنے وطن کی عطر بیز قضاؤں کو الوداع کہہ کر ایک اجنبی ماحول کی تلخی کو اپنے لئے گوارا سمجھتی تھی کہ کہیں ایک جادوگرہ کی فسوں گری کا نشانہ نہ بن جائے جس جادوگرہ کی جادوگری سے یہ بڑھیا خوف زدہ تھی۔ اس سحر آفریں نے اس بڑھیا کا بوجھ اٹھا کر خلق عظیم کے جادو کے زور سے اسے ہمیشہ ہمیشہ کے لئے اپنا ولہ و شیدا بنا لیا۔ یقیناً یہی وہ شمشیر اخلاق تھی جس کے ایک والہ سے حضرت مولانا بڑے سے بڑے مغرور کی گردن عزور کو کھجکا دیتے۔

ہم ذیل میں ایک ایسا واقعہ نقل کرتے ہیں جس کے پڑھنے سے قارئین بہت جلد ہماری اس رائے سے اتفاق کرنے لگیں گے۔ کہ واقعی حضرت مولانا تاحیلین حیات پیہر خدا کے نقش قدم پر چلتے رہے۔ یہ واقعہ یقیناً مسطور بالا میں مذکور واقعہ سے بہت حد تک مماثلت رکھتا ہے۔ اس واقعہ کے راوی مولانا عبد الشکور صاحب ہیں۔ جو اس وقت دارالعلوم تعلیم القرآن راولپنڈی میں شیخ

الحدیث کی حیثیت سے کام کر رہے ہیں آپ کا بیان ہے کہ ایک دفعہ ہم حضرت مولانا عبدالرحمن صاحب صدر مدرس کی معیت میں سہارن پور سے کیمیل پور آ رہے تھے ہمارے ساتھ کچھ طلباء دورہ تفسیر کے لئے حضرت مولانا کی خدمت میں حاضر ہونے کے لئے آ رہے تھے اور حضرت مولانا احمد علی صاحب دیوبند کے اکابرین کے استقبال کے لئے دیوبند آئین پر تشریف فرما تھے اتفاق سے یہ لوگ متوقع گاڑی سے نہ آسکے۔ چونکہ طلباء مسجد شیرالوالہ کے مقام سے ناواقف تھے اس لئے مولانا عبدالشکور صاحب نے حضرت مولانا کی خدمت میں ناواقفیت کی بنا پر یہ درخواست کی کہ آپ طالب علموں کو حضرت مولانا احمد علی صاحب کے ہاں پہنچا دیں حضرت مولانا نے بغیر کسی پس و پیش کے طلباء کا سامان حتی المقدور اٹھا کر مسجد میں پہنچا دیا۔ طالب علم یہ دیکھ کر غرقِ ندامت ہوئے کہ ان طلباء کا ذاتی سامان اٹھانے والا کوئی معمولی بار بردار نہیں بلکہ اپنے زمانے کا شیخ التفسیر ہے۔

حضرت اپنے خادموں اور شاگردوں کی کوتاہیوں کو نظر انداز کرنے میں بڑے فیاض تھے عام مشاہدہ کی بات ہے کہ اساتذہ اپنے شاگردوں سے وہ ربط و تعلق قائم رکھنے کے دوا دار نہیں ہیں جس کے وہ بہر حال مستحق ہیں۔ حالانکہ مذہبی اور سماجی نقطہ نگاہ سے اساتذہ اور شاگردوں کے مابین بڑا لطیف ربط و تعلق ہوتا ہے۔ استاد شاگرد کے لئے شفقت اور محبت کا سرچشمہ ہوتا ہے اور شاگرد استاد کی زبان ہوتا ہے یعنی ادب و طاعت شاگرد کی کتاب کا زریں باب ہوتا ہے ہم جانتے ہیں کہ تاریخ کے بدلتے ہوئے ادوار میں ایک ایسا دور بھی آیا جب کہ اساتذہ شاگردوں کے ساتھ شریکِ طعام ہونا اپنے لئے مسرت و شادمانی کا پیش خیمہ

سمجھتے تھے اور آج استاد کو اس فعل کے گرد و پیش میں ذلت و رسوائی اور احساس
 استری کا بسیرا نظر آتا ہے۔ راولپنڈی کے ایک نام نہاد خطیب اعظم اپنے شاگردوں
 سے صرف اس لئے نالاں تھے کہ وہ اپنے اساتذہ کی رفاقت کا دم کیوں بھرتے ہیں۔
 مجھے اچھی طرح سے یاد ہے کہ میری موجودگی میں مذکورہ خطیب اعظم نے خطابت
 کے جوش میں اپنے ایک شاگرد کو ڈانٹ پلٹنے ہوئے یہاں تک کہہ دیا کہ اگر
 میں تمہیں روٹی کا ٹکڑا نہ دوں تو تم کتوں کی طرح در بدر کی ٹھوکریں کھاتے پھرو۔
 یہ شاگرد زار و قطار رو رہا تھا اسکی آنکھ اشکبار تھی چشم گریباں تھی سینہ بریاں تھا
 اور آہ سوزاں تھی۔ اس واقعہ کے چند ہی ایام کے بعد خطیب اعظم صاحب کو
 نہایت ذلت و رسوائی کے ساتھ خطابت عظمیٰ کی مسند حلبیہ سے فطرت نے اتار
 پھینکا۔ ادرا ب کوئی ان کا پرسان حال نہیں۔ وہ شان و شوکت اور رعیت طنطنہ
 گھٹ کر مر گئے ہیں جن پر ایک مدت سے وہ نازاں تھے گردش لیل و نہار نے غرور
 و تکبر کی تمام آلائشیں چاٹ لی ہیں۔ اور وہ ہیں کہ مشتم غبار سے زیادہ کوئی حیثیت
 نہیں رکھتے۔ اس اعتبار سے بھی مولانا قابل صد احترام ہیں وہ شفقت کی رنگینی و
 رعنائی سے واقف تھے وہ محبت کا فریہ رکھتے تھے وہ جذبات کی گرہ کشائی کا فن
 جانتے تھے۔ افراط و تفریط کا سکہ یہاں چلتا دکھائی نہیں دیتا۔ عنایت و غضب یہاں
 حرام ہیں۔ غرور و تکبر کا یہاں دم گھٹتا ہے آرائش و زیبائش یہاں نام کو نہیں خود
 نمائی کا جذبہ زندہ در گور ہے اس کے برعکس شگفتگی اور دلربائی یہاں کی دولت لازماً
 ہے چشم پوشی اور کرم فرمائی یہاں کی متاع عزیز میں یہ گلہ لائے عقیدت نہیں جسے
 کسی کی اندھی عقیدت نے جا بجا صفحات کے سینے پر بکھیر دیا ہو بلکہ یہ حقائق و معارف

کے وہ گلہائے رنگارنگ ہیں جن کی نزہت و خوشبو غیر فانی ہے اور لامانی بھی۔
 شام کا آنچل گر چکے رات کی پلکیں بھیگ رہی ہیں بہ سو فضا ایک روایتی
 شاہد کی طرح اٹھکھیدیاں کر رہی ہے ماحول مترنم ہے طبیعت سازگار ہے۔
 ہر بلند و پست نیند میں سرشار ہے اتنے میں حضرت مولانا مسجد شیرانوالہ کے حجرہ
 کی جانب چلے آ رہے ہیں حجرہ کے دروازہ پر شیخ التفسیر دستک دے رہا ہے۔
 حجرہ کے اندر سے آواز آئی کہ کون ہے، مفسر قرآن باروگر دستک دیتے ہیں۔
 اب حجرہ نشین کی آواز کالب و اچھو سخت ہو جاتا ہے حضرت پھر دستک دیتے ہیں۔
 اب کی بار حجرہ نشین آپسے سے باہر سے حواس باختہ میں ذہن و شعور پر قابو نہیں۔
 جذبات کی تلخی غالب ہے ماحول لرز رہا ہے کانپ رہا ہے لیکن باہر احمد علی شفقت
 کا کوہ گراں بن کر کھڑا ہے ایک ایسا پہاڑ جس کی سنگینی سے کسی کو خوف نہ ہو بلکہ
 نرمی اور ملائمت کے ہیرے جس کی کوکھ سے جنم لیتے ہوں حجرہ نشین حضرت کی
 اس کمال بے نفی کو دیکھ کر سخت نادم ہوا لیکن شیخ التفسیر برابر مسکراتا رہا ۛ

پیر کامل

حضرت مولانا سادگی کے پیکر تھے۔ سادگی اور شستگی آپ کے خادم تھے وہ اگرچہ پیر تھے لیکن لکیر کے فقیر نہ تھے انھیں دیکھ کر کسی کو گمان بھی نہ ہوتا تھا کہ وہ پیر ہیں کیونکہ وہ آج کے پیروں جیسی سچ دھج کے مالک نہ تھے وہ روایتی کوفہ کے قائل نہ تھے جو عہد حاضر کے نام نہاد پیروں کی شخصیت سے مخصوص ہے موجودہ پیر محفلوں کی حبان میں کلبوں کی آن میں اور شاہی مسندوں کی شان میں آج کے پیر اپنے سادہ دل مریدوں کے عہد میں کچھ اس انداز سے چلتے ہیں جیسے اکبر بادشاہ ابوالفضل اور فیضی کے تبر علمی سے چشم زنی کہ رہا ہو، ہمارے ہاں پیروں فقیروں کی کمی نہیں، ہم پیروں کے وجود کے مخالف نہیں بلکہ ہمارے نزدیک ان کی رہبری خوش آئند ہے۔ لیکن ایسے پیروں کے خلاف ہماری زبان و بیان کی تمنی میں کمی نہیں آسکتی جو سادہ دل مریدوں کی سادگی کا لہو نچوڑ لیتے ہیں۔ ان کی جہالت سے اپنے تن و توش اور کام و دہن کی لذت بے مایہ کو برقرار رکھتے ہیں ان لوگوں کو اس سے کوئی سروکار نہیں کہ مرید کی

غربت اور صفائی طہنیت کس طرح ان کے ہاتھوں زخمی ہو رہی ہے یہ شرافتوں کے لیٹیرے اور عصمتوں کے ڈاکو پیری کا لبادہ اڑھ کہ مریدوں کی سادگی کو فریب دیتے ہیں اور مرید ہیں کہ اپنے پیر کی شان میں ہر گھڑی رطب اللسان نظر آتے ہیں چاہے وہ ان کی عزت و آبرو کو برسرِ بازار نیلام کر رہا ہو۔ عام مشاہدہ کی بات ہے کہ عہد حاضر کے پیروں کے گھر نگار خانے معلوم ہوتے ہیں۔ پیر صاحب پیری کے روپ میں شرافت کی زبان کاٹ دیتے ہیں۔ تقدس کا گرہیاں چاک اڑ متانت کے چہرہ کی آب فروخت کرتے ہیں بہارا ایمان ہے کہ جس قدر نقصان دین مصطفوی کو ان نام نہاد پیروں کی کراہات نے پہنچایا ہے شاید ہی کسی فرد اور گروہ نے اس قدر پہنچایا ہے قیامت کے روز جو حق کو تر کے کنارے ساقی کو تر کشریف فرما ہوں گے۔ ادھر سے پیروں کا قافلہ شان دلربائی کے ساتھ آ رہا ہوگا۔ محبوب خدا پذیرائی کو بڑھیں گے۔ اس خیال سے کہ شاید اصحاب رسولؐ آ رہے ہیں آسمان سے صدائے ربانی آئے گی :

انك لا تدرى ما احد ثوبعدك -

میرے پیغمبر! ان میں ایک بھی ابوبکر صدیق نہیں، کوئی بھی عمر فاروق نہیں کوئی عثمان غنی نہیں اور کوئی شہیر خدا نہیں بلکہ یہ وہ ہیں جو آپ کے دین کا تاج محل گردینے کے موجب بنے۔

یہ واقعہ ہے کہ موجودہ پیر مریدوں کے وبال جان اور بلائے بے درماں بن کر رہ گئے ہیں پیر امیدوں کا چراغ روشن کرتا ہے اور مرید کی انگلیوں کا سر شپہ ہوتا ہے اس کی کشتِ دیران کو معرفت کی ضیا پاشی کرنوں سے منور کرتا ہے

اس کے قلب میں جاگزیں اندھیاروں کو نورِ معرفت کے اجالوں میں بدل دیتا ہے یہاں کذب و افتراء و لغو ادبے معنی الفاظ کا مجموعہ ہوتے ہیں یہاں نورِ شرافت انگریزائیاں لیتا ہے حجاب و متانت نور کے سلسلے میں ڈھلتے ہیں حق گوئی اور حق اندیشی تلوار کی تیز دھار بن کر باطل کی رگ کاٹ دیتی ہے یہاں خوف و ہراس کا وجود نہیں۔ ترغیب و تخریب کا یہاں گزر نہیں۔ لیکن کیا کریں کہ موجودہ معاہدہ پیری عجیب رنگ دکھا رہا ہے، خدا کی قسم! اگر ان پیروں کا خبیث باطن منظر عام پر لائیں تو یقین ہے کہ مسجدوں کے چراغ بجھ جائیں، یہ لوگ مریدوں کی گردن پر بارگراں ہیں ان کے کیسے تار تار میں سے کھوٹا سکہ تک برآمد کرنے میں شرم محسوس نہیں کرتے۔ علامہ اقبال کے ہاں پنجاب کے ایک نامور پیر تشریف فرما تھے۔ پیر کی تلاش میں مرید باصفا بھی وہیں آن پہنچا۔ مرید نے اپنے پیر کی بارگاہ مقبولیت میں درخواست کی کہ وہ ان کے لئے مسعودِ قلب سے دعا کریں، تاکہ وہ قرضہ کی لعنت سے نجات پاسکے۔ کیونکہ وہ پانسو روپے کا مقروض تھا۔ جاتے جاتے مرید نے ایک روپیہ پیر کی مسٹی میں تھما دیا۔ قریب ہی رمز شناس حقیقت علامہ اقبالؒ بھی تشریف فرما تھے آپ کی رگِ ظرافت بھڑکی، بیباختہ پکار اٹھے، اے سادہ دل مرید اب ۵۰ روپیہ کے لئے نہیں بلکہ ۵۰۰ روپیہ کے لئے دعائے خیر کی درخواست کرو۔ کیونکہ پیر کے ہاں آنے سے قبل تم ۵۰۰ روپے کے مقروض تھے۔ اور جانے کے بعد ۵۰۱ روپیہ کے مقروض ہو گئے۔ یہ اثر و اعجاز ہے پیر کی کرامت کا۔ پس کچھ ایسی ہی کرامت کا ظہور آج کے پیروں کی طرف سے ہوتا ہے نور عمر لڑکیوں کے مجرم میں پیر صاحب تختِ صدارت پر

تشریف فرما ہیں و زیدہ نگاہی کا مشغلہ جاری ہے یہ حقائق اخبارات کی دست سے ہم تک پہنچنے ہیں کہ پیر صاحب اپنی تمام تر کرامات کے جلو میں حسینانِ جہاں کے تحت حسن پر اس طرح جلوہ گر ہیں کہ بے ساختہ اقبال کا یہ شعر زبان پر آجاتا ہے ۔

عین دصال میں مجھے حوصلہ نظر نہ تھا،

گرچہ بہانہ جو رہی میری نگاہ بے ادب

لیکن حضرت مولانا شرم و حیا کے مجسمہ تھے حجاب و متانت آپ کے گرد لالہ کئے ہوئے تھے۔ مرد و زن دونوں کے روبرو آپ کی شرافت سے بھرپور آنکھ جھکی رہتی تھی۔ کیا مجال آنکھ میں آنکھ ڈال کر مرد و زن سے مخاطب ہوتے۔ اس لئے کہ حیا غالب تھی۔ پیر سو تو ایسا ہو، ہم ایسے باحیا پیروں کے قدم چوم لینے میں فخر محسوس کرتے ہیں۔ کون ہے جو بایزید بسطامی کے نام نامی اور انم گرامی سے واقف نہ ہو۔ جب تک ولایت کی تاریخ زندہ ہے یقیناً اس وقت تک بایزید زندہ ہیں یہ اپنے دور کے ابدال تھے۔ پیر لازوال تھے۔ بے حیا زندگی آئے تو اس پیر کی نگاہ کہم سے بے حیائی کا دلخ مرٹ جلے اور نادرہ روزگار قرار پائے۔ اس کی بارگاہ میں جہاں حسن کے ٹاکہ آتے ہیں اب فیضانِ علم و عرفان کے جو یہاں ہجوم و ہجوم آنے لگے۔ ہاں ہاں اسی پیر یا تدمیر کی بات کرتا ہوں، اس کا مرید صفائی قلب کے ساتھ اپنے پیر کی حریم ناز میں در آتا ہے ساتھ اپنی شرافت آبا بگیم کو بھی لانا ہے سلوک و معرفت کی منازل طے ہوتی ہیں ایک روز مرید کی بیوی حسانی لاتھ کی لٹریٹھنیں لئے اپنے پیر کی خدمت میں

بیٹھی ہے پیر نے ناصحانہ انداز میں محترمہ کے دست حسائی کی جانب اشارہ کیا۔ مرید کی باجیا بیگم یہ کہہ کر مجلس پیر سے رخصت ہوئی کہ اب ہمارا اس بزم خیر میں تا دیر قیام ممکن نہیں کیونکہ اب تو ہمارے پیر کو ہمارے لاکھ کی زرگینی نظر آنے لگی ہے۔ اس واقعہ کی موجودگی میں عہد حاضر کے پیران بے پُر کے پاس اپنی پیری کا کیا جواز باقی رہتا ہے اور خانقاہوں کے مجبوروں کو کیا حق پہنچتا ہے، کہ وہ سادہ لوح مریدوں کو قطار اندر قطار مزار پر نچاتے پھریں، اللہ کا احسان ہے کہ حضرت مولانا واقعی پیر تھے جن پر پیری ناز کر سکے۔ آپ کی آنکھ ہمیشہ جھکی رہتی۔ مجھے کئی بار حاضر خدمت ہونے کا اتفاق ہوا۔ لیکن کبھی اور ہرگز کبھی ایسا اتفاق نہیں ہوا کہ آپ نے آنکھوں میں آنکھیں ڈال کر مخاطب کیا ہو، بلکہ یہاں عالم ہی نرالا ہے۔ چہرہ مبارک پر شرافت چل رہی ہے آنکھوں میں نورِ ایمان اور جیلانے عثمان کی جھلکیاں ہیں۔ چال میں فرشتوں کا لوج ہے۔ ماتھے پر نورِ فطرت جگمگا رہا ہے۔ جہیں نخر ہے کہ ہمارے فاضل دوست حضرت مولانا عبد العبد صاحب انور بھی اپنے باپ کی سوہو تصویر ہیں۔ اس تصویر کا کوئی رنگ پھیکا نہیں اور کوئی نقش باطل نہیں بلکہ وہی شرافت اور حجاب و ممانت ہے جو باپ فطرت سے وراثت کے طور پر لایا تھا۔

جہاں تک سادگی کا تعلق ہے وہ بھی حضرت کی زندگی کا طرہ امتیاز ہے نورانی چہرہ پر ساوہ لباس کی سادگی عجب بہار دیتی تھی، تفتیح اور تکلف سے آپ کی فطرت عاری تھی یہ بھی ممکن نہ تھا کہ خدام کے ہجوم میں خسر و اندھن شان سے مریدوں کے ہاں فروکش ہوں۔ بلکہ آپ کی سادگی ہی سب سے بڑا احسن تھا اس

حسن جہاں تاب کے سامنے سارا حسن ماند ہے اور یہی حسن ہے جو ہر کہ دمہ کو آپکا گردیدہ اور والا و شیدا بنا دیتا ہے، امراء و سلاطین کی دعوتوں میں شریک ہونے سے برابر کبھی کتر اتے رہتے۔ لیکن جب بھی شرکت فرما ہونے کا موقع ملا۔ حضرت نے اپنی سادگی کو کسی صورت بھی اپنے لاکھ سے جانے نہ دیا۔ ایک دفعہ نواب بہاولپور کی دعوت پر بہاولپور تشریف لے گئے۔ نواب صاحب کی طرف سے استقبال کے لئے وزیر اعظم مبعہ عملہ ریلوے سٹیشن پر حاضر خدمت تھے۔ حضرت پلیٹ فام پر اترے، تو آپ کے لاکھ میں چڑے کا ایک مصّلی تھا جس میں بعض ضروری سامان تھا۔ وزیر اعظم نے حیرت و استعجاب کے عالم میں دریافت کیا کہ آپ تنہا ہیں آپ کا سامان اڈ خدام کہاں ہیں۔ حضرت نے فرمایا۔

”میرا سامان میرے لاکھ میں ہے میرا خادم میرے لاکھ اور پیر ہیں۔“

حضرت کا یہ سادہ سا جواب سن کر وزیر اعظم سکتہ کے عالم میں محو ہو گئے۔ وزیر اعظم کی حیرانی بعید از قیاس نہیں اس لئے کہ آج کے پیروں میں خود نمائی کا جذبہ بدرجہ اتم موجود ہے۔ پیر صاحب تو نذکالے گھنگھریلے بالوں کی لٹ فضا میں لہرا کر خدام کی فوج نظر موج کے ہجوم میں پہلوانوں کی طرح اگڑا کر چلتے ہیں لیکن حضرت مولانا کے ہاں یہ بات نہیں۔ یہاں سادگی اور منکسر مزاجی اپنی پوری شان سے براجمان ہے آپ کے پہلو میں ایک مولسن و غم خوار کا دل تھا جو قوم کی پستی افکار پر ہم وقت ادا اس رہتا تھا۔ آپ کو انسانیت سے سچی سہمردی تھی اسی جذبہ کے تحت آپ انسانیت کی تادم آخر خدمت کا فریضہ سرانجام دیتے رہے جب ہم موجودہ پیروں کی واردات کا ایک چابکدست فنکار کی طرح تحقیقی تجزیہ کرتے ہیں تو ہمیں

حضرت مولانا نہایت اونچی مسند پر جلوہ گرہ نظر آتے ہیں۔ پاکستانی پیروں کو اپنے کام و دہن کی لذت سے سروکار رہتا ہے وہ اپنی تجزیوں کو سیم وزر اور عقل و گوہر سے بھر لوہ چاہتے ہیں چاہے سریدکسی سلطان کے گھر ڈاکہ ڈالی کر مال و زر کا انبار لائے انھیں جائز و ناجائز اور حرام و حلال سے کوئی نسبت نہیں صرف ایک دھن ہے جو پاکستانی پیروں کے قلب و جگر کی دستوں اور پہنائیوں میں رقص فرما ہے اور وہ ہے زر اندوزی کی ہوس، اس ہوس کی تسکین کے لئے یہ لوگ ہر ممکن اور غیر ممکن حربہ استعمال کرتے ہیں۔ لیکن حضرت مولانا سخی تھے ایک ایسا سخی جس کے پاس سب کچھ ہونے کے باوجود کچھ نہ ہو۔ انجن خدام الدین کے لاکھوں کے سرمایہ کا امیر ہونے کے باوجود خود کو ایک پائی تنگ خرچ کرنے کا روادار نہ گردانتا ہو سفر و حضر اور نشست و برخاست غرض کہ ہر کوٹ پر آپ کو سعادت کا ایک رنگ جلوہ گرہ نظر آتا ہے۔ حاجی دین محمد صاحب کا بیان ہے کہ ایک بار آپ کو حضرت کے ساتھ شریک سفر ہونے کا اتفاق ہوا۔ منگمری پہنچ کر حاجی صاحب نے چار سیر کھجوریں دو سیر سنگترے خرید کر حضرت کی خدمت میں پیش کئے حضرت نے نہایت شفقت اور مہربانی سے فرمایا کہ اس پھل کو تمام مسافروں میں تقسیم کر دو اس دو سیر پھل میں سے آپ نے اپنے لئے صرف دو کھجوریں رکھ لیں باقی پھل تمام مسافروں میں بانٹ دیئے۔ یہ آپ کی وسعت قلبی کی روشن دلیل ہے اگر کوئی اور پیر سہوتا تو سارا مال گھر بیچنے کا اہتمام کرتا لیکن حضرت کی فیاض طبیعت کو یہ گوارا نہ ہوا آپ انسانوں کے علاوہ جانوروں پر بھی برابر مہربان تھے ایک بار کسی جگہ لاہور سے باہر آچو تقریر کی غرض سے جانا تھا اسٹیشن پر پہنچ کر آپ کو یاد آیا، کہ

ایک چڑیا آپ کے حجرہ میں بند ہے چونکہ حجرہ کے تمام دروازے بند تھے اس لئے آپ نے منتظلمین جلسہ کو فوراً تاج بیچ دیا کہ وہ دوسری گاڑی سے آرہے ہیں۔ یہ طرز عمل سنت نبوی کے عین مطابق ہے۔ پیغمبر خدا کھیت کے پاس سے گزر رہے ہیں ایک اونٹ بھاگتا ہوا آیا اور دوش رسول پر سر رکھ کر اپنا دکھ درو بیان کیا۔ جانوروں کی بولی سمجھنے والا پیغمبر اونٹ کے مالک کو بلا کر یوں گویا ہوا۔ اونٹ شکایت کرتا ہے کہ تو اس سے کام زیادہ لیتا ہے لیکن چارہ کم دیتا ہے۔ اس پر مہربانی فرمایا کہ وہ یقیناً حضرت مولانا کا ہر قدم رسول مہتممی کے نقش قدم کے عین مطابق اٹھتا رہا۔ اور ہمارے نزدیک جو اتباع سنت کہتا ہے وہ ولی کامل ہے اس لحاظ سے حضرت مولانا یقیناً ولی کامل ہیں ۛ

حق گوئی و میاکی

ہم متعدد مقامات پر اس حقیقت کو واشگاف الفاظ میں بیان کر چکے ہیں کہ حضرت مولانا فی سبیل اللہ فساد کے قائل نہ تھے وہ گھپلا بازی اور خواہ مخواہ کی چغچغ میں نہ خود الجھتے تھے نہ دوسروں کو الجھانا مناسب خیال کرتے تھے سلامت طبع اور اعتدال مزاج آپ کی فطرت کا جو ہر زنگار سے غالباً یہی وہ خوبی ہے جس کی بنا پر ہر کہ و مہ اور ہر کس و ناکس آپ کا والد و شیدا نظر آتا ہے۔ یہ طے شدہ بات ہے کہ حضرت لاہوری میانہ روی کے دلدادہ تھے لیکن یہاں ہمیں اس حقیقت کو نظر انداز کرنے کی غلطی نہ کرنی چاہیے، کہ حضرت مولانا جادۂ اعتدال پر گامزن ہونے کے باوجود حق گوئی اور حق اندیشی کا دامن ہاتھ سے جانے نہ دیتے تھے۔ بلکہ یوں کہنا چاہیے کہ آپ کا مشاہدہ عمیق تھا۔ اس لئے آپ کی عتابی نگاہوں سے کسی حقیقت کی جزئیات تک کا اوہل ہونا ممکن نہ تھا۔ علاوہ ازیں جس بات کو سچ جانا، اس کی آبرو و محفوظ کرنے میں حضرت مولانا سردھڑکی بازی لگا دینے سے بھی گریز نہ کرتے، بلاشبہ

یہ ایک قابل فخر جو بہر شخصیت ہے اسی سے شخصیت کے جملہ عناصر نشو و نما پلتے ہیں خصوصاً اس دور میں تو حق گوئی ایک گوہر نایاب ہے کیونکہ آج ہر سو خود بینیوں اور مصلحت اندیشیوں کا ہجوم بے پایاں نظر آتا ہے۔ ہمارے نزدیک مصلحت بین خطیب و ادیب سے وہ شرابی ہزار درجہ بہتر ہے جو شراب کے نشہ میں سچی بات تو کہہ دیتا ہے۔

نکل جاتی ہو سچی بات جس کے منہ سے مستی میں

فقیر مصلحت میں سے وہ زند بادہ خوار اچھا

تاریخی واقعات و حقائق شاہد ہیں کہ تاریخ کے ہر دور میں مصلحت بینوں کے فرقہ ہائے باطلہ نے حق گوئی کے چہرے کو مسخ کر دیا۔ یہ علیحدہ بات ہے کہ حق ہر دور میں زندہ رہا۔ چاہے اسے زندہ درگور کرنے کے لئے وقت کے طالع آزمائوں نے کوئی دقیقہ فرو گزاشت نہ کیا۔ حق کی آواز وقتی طور پر تو دبائی جاسکتی ہے لیکن ابدی زندگی کے خوش گوار لمحات حق کے مقدر میں رقم کئے جا چکے ہیں یہاں تک کہ آتش نمرود کے شعلے بھی حق و صداقت کی لطافتوں کو چاٹ نہ سکے بلکہ آگ کے بھڑکتے ہوئے شعلوں میں بھی حق آواز بلند کرے۔

ہوں آتش نمرود کے شعلوں میں بھی خاموش

میں بندہ مومن ہوں، نہیں دانہ اسپند

کہ بلا کی سنگلاخ زمین اپنی تمام تر درشتی و سختی کے باوجود حق کے علم کو سرنگوں نہ کر سکی۔ نیز بید کی بیدیت آج بھی نگوں سارا اور شرم سارا ہے۔

کہ وہ کمزور فریب اور شاطرانہ چالوں کے باوجود بھی حق کو مٹانے میں کامیاب نہ ہو سکی۔ بلکہ حسینؑ کا کٹا ہوا سر، علی اکبرؑ کے رگوں سے بہتا ہوا خون اور جوان رعنا کی نپٹلی سے بچڑا ہوا لہویہ نعرہ حق بلند کرتا ہوا غلغلہ انداز ہوا۔

نور خدا ہے کفر کی حرکت پہ خندہ زن

پھونگوں سے یہ چراغ بچھایا نہ بجائے گا

لیکن ایسے لوگ معدودے چند ہوا کرتے ہیں اور ان کا وجود تقریباً ناپید ہے۔ جو حق و صداقت کی خاطر زندگی تک کو تصدق و نثار کرنے کے لئے بے قرار ہوں۔ یہاں اکثریت ایسے لوگوں کی ہے جو ذاتی منفعت کی بنا پر فتوے حرام جازی کرنے سے بھی پہلو ہتی کرتے نظر نہیں آتے۔ کیونکہ ان حضرات کے پیش نظر صرف ذاتی مفاد ہوتا ہے۔ اور اس کے حصول کی خاطر وہ سب کچھ فروخت کرنے پر آمادہ ہو جاتے ہیں۔ تاریخ کا سینہ چاک کرنے سے بہت سے سرستہ رازوں کا انکشاف ممکن ہے۔ ہم جانتے ہیں کہ تاریخ کے ایک دور میں ایک ایسا وقت بھی آیا۔ جب ہمارے پیروں اور واعظوں نے خانہ کعبہ کے در و دیوار کو چھلپتی کرنے کے لئے تعویذ کی شمشیر تاب دار دے دی۔ اور یوں مبالغہ آرائی کی کہ اس تعویذ کی مدد سے آپ دشمنوں کی تلوار کی زد سے محفوظ رہیں گے۔ اور دشمن گاجر مولیٰ کی طرح کٹ کر رہ جائیگا اس قسم کی فریب کاریوں سے تاریخ عالم کے صفحات بھرے پڑے ہیں جن میں ہمارے نام نہاد واعظوں نے بد کرداری کا کردار ادا کیا ہے۔ میرے نزدیک حق فروش ملا سے وہ زندی بہتر ہے جو چند ناقول کو جہلانے کے لئے

اپنی چادر عصمت کا سودا کرتی ہے۔ لیکن ان واعظان ناعاقبت اندیش
کی طرح پوری قوم کی چادر عصمت فروخت کرنے کا حوصلہ نہیں رکھتی ہے
تو نے عصمت فروخت کی ہے فقط
ایک فاقہ کو ٹٹلنے کے لئے

لوگ یزداں کو بیچ دیتے ہیں
اپنا مطلب نکالنے کے لئے

عہد حاضر میں بھی ایسے واعظوں کی کمی نہیں جن کی ہر تقریر کا ہر جملہ
جبین شاہی کے بل پر رقص فرمانہ ہوتا ہو۔ ہم انتہائی یقین و وثوق سے
کہہ سکتے ہیں کہ ننانوے فیصد واعظ امراء و سلاطین کی حریم ناز پر ناصیب
فرسائی کرتے دکھائی دیتے ہیں ان کا ضمیر اور ان کی آواز شاہی خزانوں
کے بوجھ تلے دب کر رہ گئی ہے۔ یہ لوگ ننگ دیں، ننگ قوم اور ننگ
وطن میں۔ جنہیں میر جعفر، امیر صادق، 'ب' اور ابو جہل کی پلیدی مٹی نے جنم
دیا ہے۔

ہم انتہائی انکسار سے معذرت خواہ ہیں کہ ہماری زبان قلم کس قدر گستاخ
دلے ادب ہے جو داعظوں کی شان والا تبار کے حضور میں گستاخی و بیباکی سے
تڑاق پڑاق چلتی رہتی ہے لیکن کیا کریں حقیقت یہی ہے اور حقیقت سے
رد گردانی ہمارے بس کی بات نہیں ہمیں اپنی گستاخی پر ناز ہے بلکہ یوں کہیے
چپ رہ نہ سکا حضرت یزداں میں بھی اقبال
کہتا کوئی اس بندہ گستاخ کا منہ بند

ہم علما حق کی بارگاہ عظمت میں اونچی آواز سے بات کرنا بھی سب سے ادب سمجھتے ہیں۔ کیونکہ ہمارا ایمان و ایقان ہے کہ اس قسم کے بزرگوں کی بدولت ہی اسلام کا تاج محل اپنی پوری شان اور سبج و ہج سے قائم و دائم ہے اگرچہ علما سرور کے پلید گروہ نے بار بار اس محل کی شان و لربائی کو زخمی کرنے کی کوشش کی ہے۔ اس لحاظ سے ہم حضرت مولانا لاہوری رحمہ کی خدمات جلیلہ کا اعتراف کئے بغیر نہیں رہ سکتے۔ کیونکہ آپ نے اعتدال مزاج کے باوجود حق گوئی، حق مینی اور حق اندیشی کو کسی وقت بھی ہاتھ سے جانے نہ دیا۔ یہ وہ مرد حق آگاہ تھا جس کی آواز سے فضائیں کانپ جاتی تھیں معاملات لرزہ بر اندام ہوتے تھے۔ کلاہ شاہی کے بیچ ڈھیلے ہو جاتے تھے۔ اور شہنشاہوں کے گریبان سزیموں اور ناداروں کے تہمتوں کے پوجھ تلے دب کر رہ جاتے تھے۔

وہ غریبوں کا حامی تھا۔ پریشان حالوں کا مددگار اور غرور شاہی کو پاؤں تلے روند دینے کا فن جانتا تھا۔ یہ مرد حق آگاہ ایک طرف تو درویشوں کے جوئے سیدھے کرتا ہے اور دوسری طرف گورنر پنجاب سردار عبدالرب نشتر کو یوں مخاطب کرتا ہے :

اے نشتر! تو پاگل، تیری قوم پاگل، یہ جہان پاگلوں کا، اپنی دیوانگی کا علاج کراؤ، تمہاری دیوانگی کا علاج MENTAL HOSPITAL میں نہیں بلکہ قرآن کے سپیروں میں ہے، اسے پڑھو، سمجھو اور اپنی دیوانگی کا علاج کرو۔ اگر خود نہیں پڑھ سکتے تو میری خدمات حاضر ہیں، اپنے خرچ پر آؤں گا۔ اپنے خرچ

جاؤں گا۔ تمہارے گھر کا کھانا حرام سمجھتا ہوں، تمہاری مصروفیات کے پیش نظر صرف دس منٹ لوں گا۔ اور اس مختصر سی مدت میں پاکستان کا وہ نقشہ مرتب کر دوں گا کہ ایک عالم و رطلہ حیرت میں ڈوب جائے گا۔

کیا یہ باتیں کسی مسجد کے ملا کی ہیں کسی گدائے راہ کی ہیں کسی وزیرِ باتدبیر کی ہیں؟ نہیں نہیں! یہ باتیں کسی مسجد کا کوئی ملا نہیں کہہ سکتا۔ اور نہ کوئی امیر و وزیر کہنے کا یارا رکھتا ہے صاف ظاہر ہے کہ یہ باتیں کسی مردِ درویش کی ہیں احمد علی کے علاوہ یہ مردِ درویش کون ہو سکتا ہے؟

بے غرضی

عہد حاضر میں سچی بات کہنا تلوار کی تیز دھار پر چلنے کے مترادف ہے۔ بلکہ اغلباً یہ کہنا بجا ہے کہ تلوار کی تیز دھار پر چلنا آسان ہے لیکن حق و صداقت کا اظہار و ابلاغ مشکل ہے۔ کیونکہ آئے دن کے واقعات و حقائق کچھ ایسے ہی تجربات و مشاہدات کو جنم دیتے ہیں جو مذکورہ بالا بیان کی نشتگی میں نہ دیتے ہیں۔ آئین اخلاق کا اولین اصول یہ ہے کہ حق گو بہر قسم کی ترغیب و تحریمیں اور خوف و ہراس سے بے نیاز ہو، دولت کی پاسداری کا خیال اور حکمران کی حکمرانی کا احساس خاطر میں نہ لانے والا ہو۔ اگر حق گو ان عوامل کی زد میں آگیا تو جہاں میں کہ حق و صداقت کا خون ہو گیا۔ نواب زادوں اور حکمرانوں کے لوگوں سے حمایتِ حق کی توقع یقیناً عبث ہے کیوں کہ ان کی شانِ نوابی بقتل حکومت کا جہاں و جلال کذب و افترا اور فریب و بطلان کے سہارے ہی زندہ ہیں لیکن افسوس کی بات تو یہ ہے کہ جن لوگوں سے حق گوئی کی

توقعات و البتہ کی جا سکتی ہیں۔ وہ بھی عملاً سخت ترین بددلی اور بالواسطہ سے ہم کنار کرتے ہیں، ان لوگوں سے مراد وقت کے داعظوں اور پیروں سے ہے جو اپنی دوڑنگی سے حق کا پر رونق چہرہ ویران کرنے میں جلد بازی سے کام لیتے ہیں حالانکہ حق کی آبرو ان ہی لوگوں کے ہاتھوں میں محفوظ ہو سکتی ہے۔ لیکن جس چین کا مالی ہی چین کا حسن زخمی کرنے پر تلا ہوا ہو۔ اس باغ کے گل بوٹوں اور کشادہ روشوں کی ماتم گساری اور نواسنجی کا کیا گلہ۔

عام مشاہدہ کی بات ہے کہ ہمارے داعظوں اور پیروں نے روٹی کے چند ٹکڑوں کے عوض حق گوئی کو پس پشت ڈال دیا۔ حق کا چہرہ مسخ کر دیا۔ اور باطل کی حریم ناز پر چین نیاز جھکانے لگے۔ ہم نے عملہ کی مساجد کے اکثر المہ کو دیکھا ہے کہ وہ اپنے مذہبی عقائد و نظریات کا اعلان عام کرنے سے برابر کئی کتراتے ہیں، ظاہر ہے کہ جس شخص کے ظاہر و باطن میں تطبیق نہ ہو، وہ عوام کو سوائے منافقت کے اور کیا دے سکتا ہے یہیں اکثر و بیشتر داعظوں کے ہمراہ مذہبی جلسوں کو خطاب کرنے کا اتفاق ہوا ہے لیکن مجدا یہیں یہ حروف سپرد قلم کرنے وقت شرم محسوس ہوتی ہے کہ یہ داعظان شیریں بیان شہد کو زہر اور زہر کو شکر کہنے کے عادی ہیں۔ دل کی بات کہنا ان کے بس کی بات نہیں۔ حق و باطل کی آمیزش سے کام لینا ان کا شیوہ بیان ہے۔ رلاو لپیڈی کے ایک خلیب کے ہمراہ مجھے مورگاہ میں معراج النبی کے موضوع پر تقریر کرنے کا اتفاق ہوا۔ راقم الحروف نے اپنے عقاید و نظریات کی روشنی میں پیش نظر موضوع پر پر جوش و ہوش میں تقریر کی۔ کوئی ایسی بات نہ

تھی جو ہمارے نظریات سے متصادم ہوتی ہو، صاف صاف ہدایات کا اعلان کیا گیا۔ اور عوام تھے کہ دفور جوش سے نعرہ تحسین بلند کر رہے تھے لیکن جب ہمارے رفیق رہ منزل کی باری آئی تو آپ نے اپنی مخصوص راہ نظریات سے ہٹ کر وہ راہ اختیار کی جو ضمیر فروش مولویوں کا ایک مخصوص طائفہ اپنے لئے متعین کر چکا ہے۔ افسوس کہ ہمارے خطیب کو گرگٹ کی طرح رنگ بدلنے کے باوجود بھی کامیابی نصیب نہ ہوئی۔ مرور زمانہ کے ساتھ ساتھ علماء کا ایک اور گروہ مذہب کی بستی میں چور و روازے سے در آیا ہے۔ ان مولویوں کا ارشاد ہے۔ کہ مذہب میں اس قدر لچک پیدا کر دو کہ وہ مقتضیات حیات سے ہم آہنگ ہو سکے۔ یہ معمولی قسم کے لوگ نہیں بلکہ یہ بزرگ خود علامہ دوران ہیں۔ اگر آپ انھیں مولوی صاحب یا مولانا کہہ دیں تو یہ علامہ صاحب اس طرح ناک بھوں چڑھاتے دکھائی دیتے ہیں جیسے کسی فننگے نے کسی مغلف گالی کی ایک موٹی سی سل لڑھکا دی ہو۔ حالانکہ ضرورت اس امر کی ہے کہ ہم اپنے اندر لچک پیدا کریں۔ تاکہ قرآن مجید اور فرقان حمید کے اٹل قوانین سے ہم آہنگ ہو سکیں۔ لیکن ارشاد ہوتا ہے کہ مذہب کے اندر لچک پیدا کر دو۔ اور اس طرح لچک پیدا کر دو کہ مذہب کا نام و نشان تک باقی نہ رہے اور صرف لچک اور ٹلک باقی رہ جائے جس کے چھولے میں یہ داغٹان نا عاقبت اندیش بدستی کی نیند کے مزے لیتے رہیں۔ آخر یہ صورت حال پیدا کیونکر ہوئی۔ علماء کیوں یہ نعرہ بلند کرنے لگے کہ دین اسلام میں لچک پیدا کر دو۔ اگر سچ پوچھیں تو اس کی وجہ صرف یہ ہے کہ یہ دین پادشاہی ہے حکمرانوں کا مذہب بھی یہی ہے جسے

آج کے موقعہ پر ست علما نے اپنا لیا ہے۔ یعنی دین میں لچک پیدا کرو۔ ان تصریحات کی روشنی میں یہ حقیقت واضح طور پر بے نقاب ہو جاتی ہے۔ کہ حق گوئی کوئی معمولی بات نہیں۔ یہاں ایمان کے سودے ہوتے ہیں۔ ضمیر کھینچتے ہیں۔ قرآن کو مصلحتوں کی بھینٹ چڑھایا جاتا ہے۔ حقائق فروخت ہوتے ہیں۔ قلب و نظر کی رعنائی نیلام ہوتی ہے۔ حق گو کے لئے ضروری ہے کہ وہ جذبات کی صحت مندی، عقیدہ کی پختگی، خیال کی رعنائی، احساس کی برزائی اور انتہائے مقصود سے سچی لگن اور تڑپ پیدا کرے۔ یہی وہ عوامل ہیں، جن سے حق گوئی کا ناج محل تعمیر ہوتا ہے۔

حضرت مولانا رحمۃ اللہ علیہ یقیناً اسی قسم کے اوصاف سے منصف تھے جبھی تو آپ کی طبیعت ہر قسم کے خوف و ہراس سے آزاد تھی۔ امیر و سلطان آپ کے باجگذاڑ تھے، خاکسار تحریک کے زمانہ عروج میں حکومت وقت نے بانی تحریک کے خلاف فتوے جاری کرانے کی ہم کا آغاز کیا۔ حکومت بہت حد تک کامیاب رہی۔ اگرچہ حضرت مولانا کو بانی تحریک کے بارے میں دیگر علماء کے نظریات سے کامل اتفاق تھا۔ تاہم آپ حکومت کے کہنے پر تکفیر کی ہمشیر کا وار کرنے کے حق میں نہ تھے ہزار اختلافات کے باوجود آپ خاکسار تحریک کی عسکری افادیت کو نظر انداز کرنے اور حکومت کے آگے جھکنے پر رضامند نہ ہوئے۔ بہر حال اس وقت کے وزیر اعظم نے آپ کو چائے کی دعوت پر مدعو کیا تاکہ حضرت مولانا کو پھسلا کر کفر کا فتوے لے لیا جائے حضرت مولانا حق گو اور حق پرست تھے آپ وزیر اعظم کے جھانسنے میں آنے کی بجائے بے ساختہ پکار اٹھے

ساتی تیری نگاہ کو پہچانتا ہوں میں
مجھ سے فریب ساغر دینا نہ چاہیے

تشرکی زبان میں یوں کہیے۔ "وزیرِ اعظم ہوش میں آؤ۔ تم چلے کی ایک پیالی
پر احمد علی کا ایمان خریدنا چاہتے ہو۔" حق گوئی کے اس جرم کی پاداش میں
آپ کو پابند سلاسل کر دیا گیا۔ آپ نے سنتِ یوسفی کا خیر مقدم کیا لیکن صدف
کا دامن لاتھ سے جلنے نہ دیا۔

مصلحت کیشی اور عشق حقیقی

حق و صداقت و انمول میرے ہیں جو سچی لگن اور صادق تڑپ کی کان سے
 جنم لیتے ہیں بیجاٹی اور راست بازی غم امروز و فردا سے بے نیاز ہے۔ صداقت و
 عدالت نتائج و عواقب کی طرف آنکھ اٹھا کر بھی نہیں دیکھتے۔ اس کا بیج کبھی اور
 ہرگز کبھی شرمندہ محنت و متفان نہیں ہوا۔ وہ خود ہی پھولتا ہے اور اپنی نشو و
 نما کے لئے خود اپنے اندر آب حیات رکھتا ہے۔ اس نکتہ کی صراحت فرلتے
 ہوئے حضرت مولانا ابوالکلام آزاد لویں رقمطراز ہیں :

”اگر حق کا بیج آپ کے دامن میں ہے تو زمین کے سپرد کر دیجئے،
 اور ہو سکے تو اپنے خون کے دو چار قطرے بھی اس پر پھڑک دیجئے،
 کہ یہی اس کے لئے آبِ پاشی ہے۔ اس کے بعد آپ کا فرض ختم
 ہو گیا۔ اب وہ حق نواز اور صداقت پرور اپنے کھیت کی خود
 جگرانی کرے گا۔ جو اب بھی ویسا ہی جگرانی کرنے والا ہے جیسا کہ
 ہمیشہ رہا ہے“

بلکہ بہ حق گرم گرم لوہے کے پھینٹے چاہتا ہے۔ اسے شعلے کی لپک اور لوہی دھار دکھانے کا ہے۔ وجہ و فرات کی عملی ہوئی لہروں کا ارتعاش زیریں حق کی متاعِ عزیز ہے۔ اینٹوں اور پتھروں کی بھرمار میں حق مسکراتا ہے جندہ زن ہوتا ہے۔ مارے خوشی کے جانے میں پھولے نہیں سماتا۔ جب کسی حق گو کے قلب و جگر کی دستوں اور پہنائیوں سے لوہی بوندیں رس رس کر حق کی زمین کو سیراب کرتی ہیں تو حق کا عارض گلگوں کس قدر شورخ اور بے باک ہو جاتا ہے آتش نرود کے شعلے ہوں یا سرزمین کر بلا کی ہولناکی۔ حق ہر جگہ اور ہر مقام پر اپنا ہی مغلہ دہراتا ہے، آپ سے کس نے سنت کی تھی کہ آگ سے کھینٹے، انگاروں کو مٹھی میں لینے کا دعویٰ ہے تو آبلہ پڑنے کی شکایت کیوں؟ رحمت پرستوں اور عیش کو شوں کو چاہیے کہ کانٹوں پر چل کر پاؤں پھیننے کی شکایت نہ کریں کیوں کہ یہاں حق

سر جاتا ہے گامِ اولین پر

ہمارے ہاں مصلحت مینویا، کا اژدہا ہے وہ حق و باطل کے درمیان مفاہمت کی ایک نئی راہ تلاش کرنے میں پیش پیش ہیں یہ لوگ باتو دجل و ابطلان کی دلفریبی سے مرعوب ہو گئے یا مصیبتوں اور آزمائشوں کے کوہِ حراں کی ہیبت سے لرز گئے نفسِ خادع جو ہمیشہ ایسے موقعوں کی تاک میں رہتا ہے اب بولنے لگا ہے اور مصلحتِ ایمانی دھوکا دیتا ہے کہ اس میں ہرج ہی کیا ہے؟ آخر وقت و مصلحت بھی تو کوئی چیز ہے؟ دینِ اسلام میں اس مصلحت کا کوئی مقام نہیں، اگر مصلحت وقت کوئی دزنی اور کار آمد شے

ہوتی تو پیچہ اسلام کیوں اہولہان ہوتے۔ غلیظہ گالیوں کی غلاظت کو گوارا کرتے
اپنوں اور بیگانوں کو دشمن جان بنالیتے۔ اگر حضور موقع پرست ہوتے تو اس
نادر موقع سے پورا پورا فائدہ اٹھاتے، جب کہ بعض کفار نہایت انگساری کے
غالم میں بارگاہ رسالت میں حاضر ہو کر یوں عرض کناں ہوئے۔

اے محمد ابن عبداللہ، آپ جو چاہیں کریں اور جو چاہیں کہیں، صرف ہمارے
تبول کو برا بھلا کہنے سے گریز کریں، اس کے عوض میں ہم آپ کو نہ صرف مالا
مال کر دیں گے، بلکہ حجاز کا بادشاہ تسلیم کرنے میں بھی تامل سے کام نہ لیں گے۔
مصلحت کیشوں اور موقع پرستوں کے لئے اس سے بہتر موقع اور کیا ہو
سکتا ہے؛ لیکن رسولِ گرامی مصلحتوں کی تباہچاک کر کے باواز بلند اور بیابانگ
دل یوں فرمانے لگے۔

”اے ساکنانِ حجاز، اگر تم آسمان کی بھپاتی سے آفتاب و ماہتاب توڑ کر
میرے حوالے کر دو تو بھی رسولِ خدا حق کا دامن چھوڑ نہیں سکتا۔“

حضرت ابوطالب کی رہائش گاہ پر امراتریش نے داعیِ اسلام سے کہا کہ وہ
سب کچھ کہیں، لیکن ان کے الہوں یعنی تبول کو برا نہ کہیں، حدیثِ بخاری میں
وارد ہے کہ حضرت ابوطالب نے امراتریش کی اس درخواست پر اس سفارشچی حبلہ
کا ایزاد کیا۔ اس میں ہرچ بھی کیل ہے اگر آپ ان کے تبول کو برا کہنا چھوڑ دیں
بلاشبہ حضرت ابوطالب کے دل میں اپنے بھتیجا کے لئے بے پناہ محبت تھی۔ جنون و
دائستگی کا یہ عالم تھا کہ جتنی کی معمولی تکلیف پر بھی آپ کے دل میں درد کا سیلاب
اٹھ آتا۔ لیکن بایں ہمہ محبت کی اس ہمہ گیری کے باوجود حضرت ابوطالب کے

ہاں وہ قوت ایمانی نہ تھی جو سچائی کی راہ میں دکھ اٹھانے کی بہت سے ہمکنار کرتی ہے

۷ مرد خدا کا عمل عشق سے صاحب فروغ

عشق ہے اصل حیات موت، اس پر حرام

تند و بیک سیر ہے گرچہ زمانے کی رو

عشق خود اک سیل ہے سیل کو لیتا ہے تمام

عشق دم جبرئیل، عشق دل مصطفیٰ!

عشق خدا کا رسول عشق خدا کا کلام

عشق کی مستی سے پیکر گل تا بناک

عشق ہے صہبائے خام عشق ہے کاس الکرم

عشق امیر جنود عشق نقیبہ حرم

عشق ہے ابن السبیل اس کے ہزاروں مقام

عشق کے مضراب سے نغمہ تار حیات

عشق سے نور حیات عشق سے نار حیات

یہی وہ جذبہ عشق ہے جو کبھی آگ کے شعلوں سے آنکھ مچولی کرتا ہے اور

کبھی جلال زینب اور چادر زہرا کا روپ دھاڑ لیتا ہے اور جب کبھی موج میں

آتا ہے تو حسینوں کا خون رنگیں کر بلا کی سختی اور درشتی کے حوالے کر کے فاتحانہ

تمغہ بلند کرتا ہے یقیناً حق گوئی کو اسی جوش و ولولہ کی حاجت ہے اس کے

بغیر حق گوئی کا نام لینا گناہ ہے، ایک ایسا گناہ جیسے فطرت بھی معاف کرنا گوارا

نہیں کرتی، اسی جوش و ولولہ کی مہک ہمیں حضرت مولانا کے ہاں نظر آتی ہے

آپ کا عشق بلاخیز کسی مصلحت وقت کا درلویزہ گر نہ تھا بلکہ یہاں مصلحت وقت کا دامن نازتا رہے حضرت مولانا مصلحتوں کی قبا چاک کر کے اس کے ٹکڑوں پر تہہ بہہ زن ہونے میں فخر محسوس کرتے تھے، دنیا کی کوئی مصلحت آپ کے قصر عزائم کو منہدم کرنے میں کامیاب نہ ہو سکی۔ یہی وجہ ہے کہ آپ تاحین حیات حق کے علمبردار رہے اور باطل کی نگہ ناز سے مسحور نہ ہو سکے۔ توپ و آتش اور خشت و سنگ آپ کو جادہ حق سے گمراہ نہ کی سکے۔ آلام و مصائب کا ایک ہجوم آیا۔ زنجیروں کی بھینکار سنائی دی ترغیب و تخریب کے مجال بچھانے گئے۔ مگر یہ بندہ آزاد کسی وام فریب میں نہ آسکا۔ ہم نے یہ چند جملے بے ترمیمی سے سینہ قرطاس پر لکھیر دیئے ہیں لیکن ذرا غور سے دیکھو، ان کا مطلب کیلئے؛ حاصل کلام یہ ہے کہ وہ پہلو میں اپنا دل اور اپنا ضمیر رکھتے تھے اپنا دماغ اور اپنا حافظہ رکھتے تھے ایسا دل اور ایسا ضمیر جو قرآن و سنت کے نور سے زندگی بھر کسب ضیاء کرتا رہا۔ یہی وجہ ہے کہ آپ نے دل اور ضمیر کو کبھی دھوکا نہیں دیا آپ کی ہر بات ضمیر کی صدائے بازگشت تھی اور اسے ہی سرف عام میں حق گوئی کے نام سے موسوم کیا جاتا ہے۔

جذبات شہادت

پچھلے صفحات میں حضرت مولانا کی ملکی اور ملی خدمات جلیلہ کا فنی تجزیہ کرنے کے لئے قلم اٹھایا تھا لیکن افسوس سارا زور قلم تمہید کی نذر ہو کر رہ گیا۔ لیکن کیا کریں موضوع سخن کی گہرائی اور گیرائی و وسعت بیابان کی طلب گار ہے۔ حق تو یہ ہے کہ مولانا نتائج و عواقب سے بے نیاز ہو کر حق و صداقت کا انظار و ابلاغ کرنے کے عادی تھے۔ آپ کی حق گوئی عملات کی بلندیوں سے غروب نہ ہو سکی۔ اور نہ ہی خسروانہ شان و شوکت اور امیرانہ جلالت و سطوت آپ سے صاف گوئی کی نعمت غیر مترقبہ چھین سکے۔ حضرت برابر انظار حق فرماتے رہے، کسی کے ماتھے کا بل اور کسی قانون کی سختی آپ کو جاڑہ حق سے منحرف نہ کر سکی۔ بلکہ آپ آزاد فضاؤں اور جیل کے سرد خانوں میں بھی رہی اور صرف یہی نعرہ حق بلند کرتے رہے۔

کے نہیں ہے تمنائے سروری لیکن
خودی کی موت ہو جس میں وہ سروری کیا ہے

اسی خطا سے عتاب ملوک ہے مجھ پر
کہ جانتا ہوں آل سکندر کی کیا ہے

عہد شباب سختیوں کو اپنی بے نیازی کی چکی میں پس دیتا ہے۔ جوانی
آلام و مصائب کو پائے استحقاق سے ٹھکرا دیتی ہے۔ لیکن بڑھاپے کا زمانہ
شیروں کو بھی رو باہ کا مزاج عطا کرتا ہے، کمر میں خم آجاتا ہے۔ حافظہ روٹ
جاتا ہے۔ فہم و ادراک اور عقل و شعور ایک قصہ پارینہ بن کر رہ جاتے ہیں۔
اعضا کا تناسب ٹوٹ جاتا ہے۔ الفاظ کا طلسم مفقود ہو جاتا ہے۔ غرض
پوری کی پوری شخصیت ایک داستان عبرت بن کر رہ جاتی ہے۔ لیکن حضرت
مولانا کا بڑھاپا جوانی سے چشم زنی کرتا ہے یہاں بڑھاپا نشہ زور جوانوں
سے زیادہ پر جوش اور ولولہ انگیز ہے۔ تلوار کی تیر دھار اور نوک سناں اس
بڑھاپے کو خوف زدہ نہ کر سکے۔ طوق سلاسل اور زنجیروں کی تھنکار اس بوڑھے
کے آہنی عزم کو شکست نہ دے سکے۔ جیل کی تنگ دامانی اور ماحول کی کافر
سامانی اس بوڑھے مجاہد کے جذبہ صدق و صفا کو زخمی نہ کر سکے۔ گویا حضرت
مولانا فطرت سے ایک غازی کا دل اور ایک مجاہد کا ذوق شہادت لائے
تھے۔ آپ ہمیشہ فرماتے: اکاش ابفر کے مقابلہ میں ٹھن جانے کا موقع ہاتھ آئے
احمد علی کے سینے میں گولی لگے۔ اور خون شہادت کے چند قطرہوں سے حق و
صداقت کی سر زمین لالہ زار بنے۔

حضرت یہ حسرت دل ہی دل میں لے کر گئے۔ اس حسرت کی بلندی کس
قدر دیدہ زیب ہوتی ہے جب کہ ذہن اس حقیقت کی طرف منتقل ہو کہ

وضع رہنمائی کرتا ہے کہ یہ حسرت تو پیغمبر اسلام کی حسرت تھی۔ یعنی رسول ہاشمیؐ بسا اوقات فرماتے تھے۔

”کاش! اللہ کا رسول اللہ کی راہ میں شہید ہو جائے، اسے پھر زندہ کیا جائے، پھر شہید ہو جائے۔ غرض شہادت کا یہ سلسلہ برابر جاری رہے۔“

برسبیل تذکرہ جہاد کی بات چل نکلی ہے تو مناسب ہے ذرا اس پر اجمالی تبصرہ ہو جائے۔ اس تبصرہ کی ضرورت اس لئے محسوس کی گئی کہ آج لفظ جہاد ایک بے معنی لفظ بن کر رہ گیا ہے۔ صحابہ کرام کے ستھری دور میں یہ لفظ جہاد اپنے دامن میں ہیرے کی چمک، قوس قزح کی نرمابٹ اور اس کا گداز رکھتا تھا۔ ایک خوب و مجاہد اسلام اپنی نئی نو ملی دہن کو بیاہ کر لاتا ہے۔ بیوی چندے آفتاب چندے ماہتاب ہے اور ظاہر ہے کہ بیوی سے محبت کا ہونا ایک فطری امر ہے۔ لیکن ادھر سے جہاد کا بگل سنائی دیتا ہے۔ یہ حسین مجاہد اپنی حسینہ کی کا فر دادوں کو الوداع کہہ کر میدان کارزار کی طرف اس طرح مجنونانہ وار بڑھتا ہے۔ گویا دنیا و جہاں کا حسن سمٹ کر اس میدان جہاد میں آکر براجمان ہو گیا ہے جس کی پریشانی کو اس مجاہد کا عشق والہانہ انداز میں سرنگوں ہو کر چلا آیا ہے یہ واقعہ ہے جسے تاریخ اور حدیث نبویؐ نے انتہائی حرم و احتیاط سے اپنے سینے میں ضبط کر رکھا ہے لیکن اس قسم کے واقعات کا ذکر ایسی قوم کے روبرو پیش کرنا یقیناً نا انصافی اور ظلم و عدوان ہے کہ جس قوم کے بڑھے لکھنؤ مٹ حرم کے نوابوں کی طرح بٹیر بازی کا شغل فرما رہے ہیں اور نوجوان ہیں کہ بے فکر و دل کی طرح آوارہ فہمقوں کے ہجوم میں بادیہ سیما

کرتے نظر آتے ہیں حوا کی بیٹیاں اور مریم کی چہنیاں ایک شان دلربائی کے ہمراہ بڑی ڈھٹائی کے ساتھ ٹٹا ہراہوں کا کلیجہ روندتی پھرتی ہیں۔
 آنکھ جو کچھ دیکھتی ہے لب پہ آسکتا نہیں
 محو حیرت ہوں کہ دنیا کیا سے کیا ہو جائیگی

ہجوم خیالات سے میرا قلم موضوع سے کسی قدر دور چلا گیا ہے نفس مضمون کی اہل غایت یہ ہے کہ حضرت مولانا فطرت سے ایک حق گو کا دماغ لائے تھے۔ ایک حق بین اور ایک حق اندیش کا قلب و جگر لائے تھے۔ ان کے پاس کسی مسجد کے ملا کا دل و دماغ نہ تھا بلکہ صحابی رسولؐ کا وہ جنون لائے تھے۔ جو ناموس رسالت کے تحفظ میں کٹ مرنا عین بقا سمجھتا ہے مختلف و انعامات و تعالیٰ اور مشاہدات و تجربات اس حقیقت کی غمازی کرتے ہیں کہ حضرت کو رسول گرامی کی ذات بابرکات سے ایک خاص کچاؤ ایک خاص لگاؤ اور ایک خاص اٹکاؤ تھا۔ آپ رسول کریم کے لئے پناہ طوفان محبت اپنے پہلو میں لئے ہوئے تھے اگر سچ پوچھیں تو ایک مومن، کامل مومن اس طوفان محبت سے آشنا ہوئے بغیر ہو نہیں سکتا۔ یہ محض شاعرانہ مبالغہ آرائی اور جذباتی تنگ بندی نہیں بلکہ ترجمہ ہے اس حدیث رسولؐ کا جس کا مفہوم کچھ اس طرح ہے کہ تم میں سے کوئی بھی اوستہ تک کامل مومن ہو نہیں سکتا۔ جب تک کہ تمہارے دل میں اپنے ماں باپ، بہن بھائی، عزیز و اقارب غرض دنیا کی ہر شے سے زیادہ محبت رسول خدا کی نہ ہو۔ عشق و محبت کی اس واردات میں وہ عدت کس نذر کامیاب ہے۔ جسے یہ خبر دی گئی کہ میدان جہاد میں اس کا خوب و جوان بھائی مارا گیا ہے

بلکہ مخبر نے بھرائی ہوئی آواز میں یہ بھی کہا کہ عورت کا خاوند بھی میدان کارزار میں کام آگیا ہے۔ یعنی اس کے سر کو اب بیروگی کی چادرنے ڈھانپ دیا ہے تاہم کی وساطت سے ہم جانتے ہیں کہ مذکورہ عورت اپنے بھائی اور خاوند کی موت کی خبر پا کر ذرہ برابر بھی مترود نہ ہوئی، بلکہ اس کا جنون برابر فضاؤں اور خلاؤں کو گھورتا رہا۔ اس کی زبان پر ایک اور صرف ایک سوال تھا۔ کہ میرے خاوند اور میرے بھائی کی موت کی خبر لانے والو! اتنا تو بتاؤ کہ محبوب خدا کس حال میں ہیں؟ کیونکہ کائنات کی ساری زندگیاں صرف اسی ایک رسول خدا کی ذات گرامی پر تصدق و تبارک کی جا سکتی ہیں۔ یقیناً یہ فلسفہ محبت عام فہم و شعور کی حدود میں مقید نہیں ہو سکتا لیکن ایک سچا عاشق رسول اس فلسفہ محبت کے ایک ایک لفظ اور ایک ایک شوشہ سے پوری طرح باخبر ہے۔ حضرت مولانا ظفر علی خاں کی لحد پر آسمان کے ڈروں رحمتیں نازل فرمائے آپ کیا خوب فرماتے ہیں۔

نہ کٹ مروں جب تک میں خواجہ شہباز کی عزت پر

خدا شاہد ہے کہ کامل میرا ایماں ہو نہیں سکتا

ہمارے ہاں عاشقان رسول کی کمی نہیں یہ عاشق لوگ جلسے منعقد کرتے

ہیں، جلوسوں کی قیادت کرتے ہیں۔ رقص فرماتے ہیں، بھنگڑا ناچ اور چٹپٹا

بجانا ان کا محبوب مشغول ہے رسول خدا کے نام پر چندہ جمع کرتے ہیں کھانا

پکاتے ہیں، غریبوں میں تقسیم کرتے ہیں۔ سو کیا اگر کھانے کی دو تین دیکھیں

گھر بیچنے کا اہتمام بھی کرتے ہیں آخر چندہ جمع کرنے کا سہرا بھی تو نہیں

عاشقان رسول کے سر پہ جو شبانہ روز محنت شاقہ سے روپیہ فراہم کرتے ہیں۔ خواہ مخواہ کی نکتہ چینی پار لوگوں کی ایک عادت ہو گئی ہے۔ آخر آپ کو کیا اعتراض ہے کہ اگر یہ عاشقان رسول جمع شدہ چندہ میں سے تھوڑا سا روپیہ شراب نوشی پر خرچ کر دیں۔ آپ خشک مزاج ہیں دیوبندی ہیں وہابی ہیں۔ اسرار کی حقیقت کو پانے کی صلاحیت نہیں رکھتے۔ آپ کیا جانیں وجد و تواجد کیا ہے۔ بھنگا کیا ہے۔ ناچ اور چٹپٹا کیا ہے یہ فیضانِ فیض ہے شراب نوشی کا، حرام خوری کا اور حرام کاری کا، لیکن آپ لوگوں کی کوتاہ نہی فطرت کے سرسبب رازوں کو کیا جانیں؛ جو راز ہائے فطرت بھنگ اور شراب کے نشہ میں مکشفت ہوتے ہیں۔ وہ بھلا نماز، روزہ، حج، زکوٰۃ اور جہاد کے مقدر میں کہاں؛ یہ ہے جھوٹے مجنوں کا ایک خطرناک گروہ جن کی خطرناک سازشوں نے ذنار رسالت کا دامن تارتا رہ کر دیا۔

آئیے آپ کو اب سچے عاشقان رسول سے متعارف کرائیں۔ آج سے تقریباً ۳۳ سال پہلے اسی لاہور میں ایک عجیب و غریب واقعہ رونما ہوا۔ انجینئرنگ کالج کے انگریز پرنسپل نے محبوب خدا کی شان میں گستاخی اور بے ادبی کے جملے کہہ ڈالے۔ انگریز کا عہد حکومت تھا۔ شاہی جلال سے فضالہ ز رہی تھی۔ ماحول کانپ رہا تھا۔ اور وقت کے جھوٹے مجنوں مہر بہ لب تھے۔ کالج کے طلباء میں ایک اضطراب مسل تھا لیکن مجبور تھے کوئی پشت پناہ نہ تھی۔ مضطرب اور پریشان تھے، انھوں نے انگریز پرنسپل کے توہین آمیز رویہ کے خلاف صدائے احتجاجِ ملندگی، بڑتال کی لیکن ان کی تمام کوششیں صدا بے صحرا

منابت ہوئیں۔ رسولؐ کا وہ نازِ خطرہ میں تھا۔ کہ اتنے میں شیرِ انزالہ دروازہ سے
اللہ کا شیر اٹھا۔ بادل کی گرج اور بجلی کی چمک کے ساتھ اللہ کا یہ شیر میدان
عمل کی طرف لپکا۔ تپکی دینے والا انبال تھا۔ پھر کہا تھا ہر طرف سے ایک شور
قیامت اٹھا۔ نتیجتاً حکومت کے ناعاقبت اندیشوں کو اس عاشقِ رسولؐ کے
عزمِ راسخ کے سامنے جھکنا پڑا۔

کفر و باطل سے جہاد

حضرت شیخ التفسیرؒ کا فوری مزاج کے بے ضرر انسان تھے لیکن وہ جل و بطلان کے مقابلہ میں ایک کوہِ گراں نظر آتے تھے۔ ہمالیہ کی بلندی، پہاڑ کی ہیبت اور سمندر کی گہرائی آپ کی صدق دلی کے سامنے پرکاش کے برابر بھی درجہ نہ رکھتے تھے۔ کسی کی دل آزاری آپ کی فطرت کے خلاف تھا۔ دلجوئی آپ کا مرغوب مشغلہ تھا۔ اپنوں اور بیگانوں کے مابین ایک لطیف رابطہ تعلق پیدا کرنے کے دلدادہ اور مہتمنی تھے لیکن اس کوشش میں حق و صداقت کا دامن ہاتھ سے نہ جانے دیتے۔ بلکہ بڑی پامردی سے تصادماتِ حیات کے خلاف صف آرا ہو جاتے اور اس وقت تک سکون و قرار محسوس نہ کرتے۔ جب تک کہ کفر و الحاد اور وہل و بطل کی رگوں سے لہو کا آخری قطرہ تک نچوڑ نہ لیتے۔ امیرانہ ٹھاٹھ باٹھ، شالانہ کروفر، فلک بوس عمارت کا شکوہ اور کرسی اقتدار کی ہیبت، معرض کوئی شے بھی آپ کے پائے استقلال میں لغزش پیدا کرنے میں کامیاب نہ ہو سکی۔ بلکہ آپ قدوگیسو، دارورسن

صبح و شام اور شب و روز کے انا چڑھاؤ کے مابین کچھ اس طرح اظہار خیال فرماتے سے

کہتا ہوں وہی بات سمجھتا ہوں جسے حق
نے ابلہ مسجد ہوں نہ تہذیب کا فرزند
اپنے بھی خفا مجھ سے میں بگیلنے بھی ناخوش
میں زہر بلابل کہ کبھی کہہ نہ سکا قند

شکل ہے کہ اک بندہ حق بین و حق اندیش

خاشاک کے تودے کو کہے کوہ دماوند

ساتھیوں، زمینقوں، یاروں اور ہم عسروں سے چٹک زنی کرنا آسان
ہے۔ لیکن حکومتوں کا بت کبر مائی توڑنا قریب قریب ناممکن ہے اس کے لئے
صور اسرافیل، ضربت ابراہیمی اعصائے موسوی اور خلق مصطفوی کی ضرورت
ہے حضرت مولانا کو نہ صرف ماحول کے پیدا کردہ ہنگاموں سے تصادم ہونا
پڑا بلکہ برطانوی دہرہ استبداد کا سر کھلنے کے لئے عصائے موسوی کی ضرورت
آں پڑی، ظاہر ہے

عصا نہ ہو تو کلیمی ہے کارِ بے بنیاد

حضرت فتنوں کے پروردگار نہ تھے بلکہ امن و آشتی اور صلح پسندی کے
دلدادہ تھے۔ لیکن یہ حقیقت بھی آپ کی آنکھوں سے اوجھل نہ تھی۔ دو ہاتھ
قابلِ قدر ہے جس میں صلح کا سفید جھنڈا لہرا رہا ہو۔ لیکن زندہ وہی رہ سکتا ہے
جس کے ہاتھ میں شمشیر تابداد کا قبضہ ہو۔

الغرض برطانوی تاجداروں سے یوم آزادی تک حصول آزادی کا حق
 مانگتے رہے، جیلوں میں گئے، ہجرت بھی کی۔ فاقہ مستی تک بھی نوبت آئی لیکن
 تحریک آزادی کا یہ مجاہد برابر آواز بلند کرتا رہا

رنگ لائے گی ہماری فاقہ مستی ایک دن

آلام و مصائب کے سہجوم میں بڑے بڑے دل گردے والوں کا حوصلہ
 ٹوٹ جاتا ہے۔ پھر مصلحت کی کھن گاہ بنا لیتے ہیں۔ لیکن حضرت مولانا مصائب
 کا دل چیر کر برابر منزل مقصود کی طرف بڑھتے ہی گئے۔ مصلحت مینی بھی عجیب
 شے ہے۔ ذی مرتبہ راہنمایان قوم آسانی سے اس کا شکار ہو جاتے ہیں۔ جدید
 فن اخلاق کے ماہرین کہتے ہیں کہ مصلحت مینی ہی فلاح اور بہرہ دلعزیزی کی راہ
 ہموار کرتی ہے۔ یہ ماہرین فن اس خیال کے سہرا نہیں کہ کفر و اسلام، حق و
 باطل، شرک و توحید، نور و حکمت، صداقت و کذب سب کو ایک ساتھ لے
 کر چلنا چاہیے۔ اگر حق کوئی کا حق اس طرح ادا ہو سکے کہ باطل کا دل بھی ہاتھ
 میں رہے تو اس میں کیا مضائقہ؟ اہرمین و بیزداں و دونوں کو رام کیجئے، صرف
 کیجئے ہی کے کیوں ہو رہیے۔ جب بت کہ سے سے بھی رسم و راہ قائم رہ سکے۔

معتشوق بالمشیوہ ہر کس موافق ست

با ما شراب خور و بزاہد ہنساز کرد

حضرت مولانا حق و باطل کے مابین کوئی نئی راہ تلاش نہیں کرتے۔ ان
 کا یقین ہے کہ حق کی حمایت کر دے تو باطل ضرور مٹھے گا۔ یہ ممکن نہیں کہ
 حق و باطل دونوں کی رضا جوئی کی جائے۔ ان میں سے ایک کے دامن غائبیت

کفر و باطل سے جہاد

میں پناہ لینے ہوگی۔ اور دوسرے کے دامن کو چھٹک دینا ہوگا۔ لہذا حضرت رحم نے اپنے لئے حق کی راہ متعین کی۔ اس لئے کہ یہی صلحاء و اتقیا کی راہ متقیم ہے اس مقام پر حضرت مولانا ابوالکلام آزاد اپنے ذاتی تاثرات ان الفاظ میں پیش کرتے ہیں :

”حق اور باطل دونوں آپ کے سامنے ہیں انہی میں سے کسی ایک کو پسند کر لیجئے۔ اگر حق کی راہ اختیار کی ہے تو پھر مصلحت پر یہ بیان طرز ادا، الفاظ شہد نامہ معانی زہر آلود اور اسی قبیل کی تمام باتوں کے لئے نفاق کے سوا اور کوئی لقب نہیں۔ سچ کہئے گا تو جھوٹ کو چوٹ لگے گی۔ اس کو بچانے کی کوشش نہ کیجئے۔ ورنہ آپ کفر سے زیادہ دنیا کے لئے مہلک ہیں، نرمی و آسٹھی، حسن ادا پر یہ بیان، مصلحت بینی اور مقتضیات زمانہ کے اگر یہی معانی ہیں جو تلبے جلتے ہیں۔ تو خدا کے لئے ہمیں سمجھائیے کہ پھر نفاق اور منافقتی کی خصوصیات اور کیا ہیں؟ اگر ایک بات سچی ہے تو اس کو صاف صاف کہہ دیجئے اگر کچھ لوگ بڑے ہیں تو کھول کھول کر ان کی برائی بیان کر دیجئے، بری باتوں کے اظہار کے لئے اچھے لفظ کیوں اختیار کئے جائیں۔ بد اعمالوں کو کیا حق ہے کہ نیک کرداروں کے حقوق کا مطالبہ کریں، اگر یہ طریقہ پسند نہیں تو پھر تبوں کو آستین میں چھپانے کی جگہ بہتر ہے کہ سر پر جگہ دیجئے۔ ظاہر و باطن میں مطابقت جھوٹ میں بھی ہونے سچائی سے خالی نہیں ہے۔“

بس کافرست زاہد از برہمن و لسیکن
اور ابست در سردر آستین ندارد

حضرت مولانا بیت شکن تھے، بت گریا بت فروش نہ تھے۔ آپ کا یہ اعلان کس قدر موزوں، جامع، مناسب اور متناسب ہے۔

اگرچہ بت ہیں جماعت کی آستینوں میں
مجھے ہے حکم اذال لا الہ الا اللہ

انجمن حمایت اسلام کے زیر اہتمام اسلامیہ کلچر ریلوے روڈ کی گراؤنڈ میں ایک جلسہ عام منعقد ہوا۔ اس جلسہ کی صدارت اس وقت کے وزیر اعلیٰ خان عبدالقیوم خاں کر رہے تھے۔ حضرت مولانا نے اس جابر وزیر اعلیٰ کی صدارت میں منعقدہ جلسہ عام میں وہ کھری کھری باتیں سنائیں کہ اس کی جبیں جیروت پر پسینہ آنے لگا۔ حضرت نے فرمایا: چائے کی ایک پیالی پر تلب و ضمیر کا سوا نہ کرنا اور نہ ہی بسکٹ کی لذت بے مایہ کے عوض نوابوں اور خانوں کو دوٹ دینا، بلکہ یہ دوٹ اس ستم کو دو جو اسلام کی سچی تڑپ رکھتا ہو۔

انقلابی حکومت کے اوائل میں اس قدر خوف و ہراس مسلط تھا کہ ہم نے بارہ لوگوں کو رات کے نو بجے کے بعد گھر سے باہر نہ آتے دیکھا۔ اس سے پہلے نیم شب تک انجمن آرائی ہوتی۔ لیکن انقلاب کے آتے ہی روز و شب میں انقلاب آگیا۔ لوگ مارے خوف کے گھر سے باہر قدم نہ رکھتے تھے کہ کہیں بجیا رہیں پکڑے نہ جائیں لیکن حضرت مولانا سکوت و مجبوری کے اس دور میں بھی دہلی دروازہ کے باہر نوبت ابراہیمی کے زور سے تازہ خداؤں کا بھرم کھول رہے تھے۔

عالم با عمل

علم و عمل فطرت کی دو آنکھوں کا نور ہے۔ علم کے بغیر عمل کی دنیا غیر آباد ہے۔ اور عمل کے بغیر علم زہرِ قاتل ہے۔ گویا دونوں لازم و ملزوم ہیں۔ ایک کے بغیر دوسرے کا وجود ناکارہ ہے علم و عمل دونوں مل کر منزلِ مقصود و کی طرف و نفع پہنچائی کرتے ہیں۔ تاریخ کے اس دور میں علم و عمل کی نمایاں حیثیت کو تسلیم کیا گیا ہے۔ لیکن عالم دین ہونا کوئی بڑی بات نہیں۔ بالخصوص عہدِ حاضر میں وہ لوگ فقہہ شہر اور خطیبِ اعظم کا روپ دھار گئے ہیں جن کو بات کرنے کا ڈھنگ نہیں اور نظم کو قوط لگانے کا شعور تک نہیں باقی سمجھ علم دین کی اہمیت کو تکمیر نظر انداز نہیں کیا جاسکتا۔ اس حقیقت سے کسے انکار ہو سکتا ہے، کہ بے عمل عالم دین سے بدتر دنیا کی کوئی مخلوق نہیں۔ وہ اپنی بدکرداری سے نہ صرف اپنے آپ کو عذاب الیم کا مستحق قرار دیتا ہے بلکہ اپنے متبعین کے لئے بھی مصیبت کا ایک کوہِ گراں بن کر رہ جاتا ہے۔ جیسا تو نبی کریم نے فرمایا، کہ بے عمل عالم دین کی بے عملی کے سبب پشت رسالت دوسری ہو جاتی ہے حالانکہ

عالم دین پشت رسالت کا آخری سنبھالا ہوتا ہے لیکن بے عمل عالم دین اپنی
 مگر اسی اور ضلالت کے سبب فقار رسالت کے پُر ٹور چہرہ پر ایک بد نما داغ
 بن کر ابھر آتا ہے۔ کس قدر خوش قسمت اور ذی جاہ ہیں وہ علما نے باعمل جن کے
 بارے میں محبوب خدا نے کہیں تو یہ فرمایا کہ یہ علماء ربانی انبیاء کے تحت و تاج
 کے وارث ہوتے ہیں اور کہیں یہ بشارت دی کہ عالم باعمل کی ودات کی سیاہی
 شہید کے خون سے افضل ہے۔ ان حقائق کی موجودگی میں کسی تاویل پسند
 مولوی کو جرات اظہار کہاں! طاقت گفتار کہاں! اور یارائے سخن کہاں۔

سندھ و پاک کے جس قدر بزرگان دین کے اسماء گرامی تاریخ کے سینے پر
 رقم ہیں۔ ان کی عملی زندگیوں کا تجزیہ کرنے سے یہ حقیقت بے نقاب ہو کہ
 نظر کے سامنے آجاتی ہے کہ وہ سب کے سب علماء باعمل تھے۔ شیخ عبدالقادر
 جیلانی رحمہ اللہ، خواجہ علی ہجویری، خواجہ معین الدین چشتی رحمہ اللہ، اجیری، حضرت
 مجدد الف ثانی رحمہ اللہ، بابا فرید الدین، گنج شکر، شاہ ولی اللہ رحمہ اللہ کے سب
 اسی قبیل سے ہیں، گولڑاہ کے پیر مہر علی شاہ جبید عالم اور شب زندہ دار
 بزرگ تھے، رثقہ قسم کے بزرگوں کی وساطت سے معلوم ہوا ہے کہ حضرت
 پیر مہر علی شاہ گولڑاہ والے زندہ و اتقار اور پیر گاری کے عہدہ تھے، نماز عشاء
 کے بعد غازی، غازی سب کے سب نیند کی آغوش میں چلے جاتے۔ وحوش
 و طیور نیند کے مزے لیتے۔ ماحول سنانے کے لئے پاؤں پھیلا دیتا۔ لیکن حضرت
 پیر مہر علی شاہ نماز عشاء کے بعد مسجد کے ایک گوشہ میں بیٹھ کر اللہ کا نعرہ
 بلند کرتے۔ اللہ اللہ کی ضرب شدید سے دل دو نیم بے قرار ہو جاتا۔ اور

جب صبح کا موزن اذان کا پہلا جملہ اللہ اکبر اللہ اکبر کی صدا دیتا تو حضرت پیر
مہر علی شاہ ہٹو کا قرعہ بلند کرنے۔ بغرض ساری رات اسم ذات کے ذکر و اذکار
میں مشغول رہنا آپ کا محبوب مشغلہ تھا اور یہی مشغل ان علماء کو مسند ولایت پر
براجمان کرنے میں مدد دیتا ہے۔ حضرت مولانا احمد علی بھی اس کثرت سے ذکر و
اذکار فرماتے۔ کہ عقل و شعور دھج رہ جاتے۔ آپ کے اذکار کی فہرست پر
ایک نظر ڈالنے سے یہ یقین سا ہو جاتا ہے کہ حضرت اس دنیا کے لیکن نہ تھے
بلکہ روحانیوں اور نورانیوں کی مجلس کے مانند تھے۔ جو نورانیوں کی ناسندگی
کے لئے اہل دنیا کی مجالس میں شریک ہو گئے تھے۔ عالم دین صرف منزل مقصود
کی طرف اشارہ کرتا ہے لیکن عالم باعمل منزل مقصود تک پہنچنے کا اہتمام بھی
کرتا ہے۔ حضرت لاہوری رہ ظاہری علوم کے علاوہ باطنی علوم کے بھی فاضل تھے
چنانچہ فرماتے ہیں :

• میری عمر تقریباً نو سال کی تھی جب میں نے حضرت دین پوری کے ہاتھ پر
بعیت کی۔ آپ میری بعیت کے بعد ۴۰ سال تک زندہ رہے اور ۱۱۰ سال کی
عمر میں وصال فرمایا۔ حضرت امروٹی بھی میری تربیت فرماتے رہے دونوں نے
مجھے اللہ کا نام بتلایا اور دوسروں کو اللہ کا نام بتلانے کی اجازت مرحمت فرمائی۔
حضرت مدحانی اعتبار سے بھی ایک بلند مقام پر ناز مرام تھے اس ضمن میں
یہ واقعہ نہایت اہم ہے جس کا ذکر آپ اس انداز میں کیا کرتے تھے آپ کا ڈبی
بازار میں سے ایک دفعہ گزر ہمارا سر راہ ایک عدولیش مرنے آپ کو کھلائی سے
پھڑپھڑایا اور کہا۔ احمد علی اس بازار میں سے ہزاروں لوگ گزرے ہیں۔ کوئی

کتا، کوئی خنزیر، کوئی بندر نظر آتا ہے، مجھے کوئی بھی انسان نظر نہیں آیا حضرت لاہوریؒ نے اس کے جواب میں کہا کہ حضرت! میں کیا دکھائی دیتا ہوں۔ اس مرد درویش نے کہا۔ احمد علی! آنکھ جھکا کر دیکھو اتم کیا ہو، حضرت لاہوری فرماتے ہیں۔ کہ میں نے حسب ارشاد آنکھ جھکا کر دیکھا تو میں نے اپنے آپ کو ہرن پایا۔ حضرت نہ صرف خود پیر کامل تھے بلکہ ناقصاں را را ہنما کا درجہ رکھتے تھے۔ آپ کا یہ ارشاد کس قدر مہنی و تحقیقت ہے :

”میں نے بفضل ایزدی سندھ سے بڑی گنتیں حاصل کی ہیں، ان میں سے ایک دل کی بصیرت ہے، میرا دعویٰ ہے کہ چار سال کا فرج بیوی بچوں کو دے کر میرے پاس آ جاؤ، مسجد لائن والی میں نیم کے پٹیکے نیچے بھٹلاؤں گا۔ اور صرف وہ چیزیں کھانے کو دوں گا جو حلال ہوں گی۔ حرام کھانے سے یہ نذر حاصل نہیں ہوتا۔ میں نے خود ۴۰ سال صرف کئے ہیں لیکن تم کو ۴ سال میں یہ سکھا سکتا ہوں۔“

حضرت مولانا واقعی پیر کامل تھے، زاہد تھے، عابد تھے، متقی و پرہیزگار تھے اس زہد و اتقانے آپ کو یہ مرتبہ عطا کر دیا کہ آپ یہ تک فرماتے گئے۔ احمد علی ڈنگے کی چوٹ بنا سکتا ہے کہ اس قبر کا صاحب مزار حجت میں سے یا جہنم میں۔ آپ کی توجہ کا ہمہ گیر اثر سب پر واضح ہے ایٹ آباد کے خلیف مولینا محمد اسحاق صاحب فرماتے ہیں کہ ۱۹۶۰ء میں حضرت لاہوری ایٹ آباد میں تشریف لائے جمعہ کا دن تھا لہذا آپ سے تقریر کی درخواست کی گئی۔ آپ نے یہ کہہ کر انکار فرمایا۔ آپ: تقریر بھی کریں اور نماز بھی پڑھائیں۔ البتہ میں آپ پر توجہ دوں گا۔

مولانا اسحق صاحب کا بیان ہے کہ وہ ۴۰ سال کی طویل مدت سے خطابت کے فرائض ادا کر رہے ہیں لیکن تقریر میں جو رنگ، جوش و غروش اور ولولہ اس دن کی تقریر میں پیدا ہوا چالیس سالہ دور خطابت یہ رنگ پیدا کرنے میں ناکام رہا۔ ایک نوجوان حاضر خدمت ہو کہ عرض گزار ہوا کہ حضرت سینما بینی سے نمایاں دل چسپی ہے طبیعت قلعاً نہیں رکتی۔ حضرت نے ایک لمحہ کے لئے سکوت فرمایا۔ اور متوجہ کر کے پوچھا۔ اب کیا حالت ہے؟

وہ نوجوان بیساختہ پکار اٹھا حضرت اب دل میں لغت پیدا ہو چکی ہے۔ یہ اعجاز ہے آپ کی فرشتہ سیرت کا۔ آپ کے ذہد و اتقا کا، آپ کے انتہائے تقدس کا۔ علامہ اقبال کیا فرماتے ہیں۔

نگاہ مرد مومن سے بدل جاتی ہیں تقدیریں
جو سو ذوق یقین پیدا تو کٹ جاتی ہیں زنجیریں

عمومی تعلیمات

حضرت لاسہوریؒ کی عمومی تعلیمات کا خلاصہ ذیل میں دیا جاتا ہے :

(۱) ذکر اسم ذات کی پابندی کرنا

(۲) ناسمجگانہ کی پابندی کرنا

(۳) کسی کو دکھ نہ دینا

یہ تعلیمات دیکھنے میں سادہ اور معمولی نوعیت کی ہیں لیکن غور و تردید سے دیکھیں تو نتیجہ معنی خیز ہے، ان تعلیمات میں حقوق اللہ اور حقوق العباد مرکزی کردار ہیں۔ اگر سچ پوچھیں تو اسلام کے یہی دو ستون ہیں جن سے اسلام کا تاج و مہل قائم رہتا ہے، یہ تعلیمات تو عام ہیں جن کا پرچار ہر معمولی پیر بھی کرنا رہتا ہے۔ لیکن حضرت و مولانا نے کورہ بالا عمومی تعلیمات روحانی کے علاوہ ایسی تعلیمات کے معلم بھی ہیں۔ جو عہد حاضر کے پیروں کے فہم و شعور سے بالاتر ہیں یعنی مولانا رزق حلال پر خاص زور دیتے ہیں پیر و علما اس نکتہ کی اہمیت سے یا تو عہد اگر زیر کرتے ہیں یا اسے قابل قبول تو نہیں سمجھتے۔ حالانکہ روحانی

مقاصد کے حصول ہیں، یہ نکتہ آب زر سے لکھنے کے قابل ہے کیونکہ رزق حلال کے بغیر سلوک و معرفت کے منازل طے کرنا ممکن نہیں، قرآن پاک میں حجابِ رزق حلال کا ذکر آیا ہے چنانچہ ارشاد ہوتا ہے۔

”شکر خداوندی اور رب کریم کی عبادت اس وقت تک ممکن نہیں جب تک کہ رزق حلال میسر نہ ہو۔“

ایک حدیث میں فخر و دو عالم یوں ارشاد فرماتے ہیں :

”بعض لوگ ہاتھ لمبے کر کے دعائیں مانگتے ہیں۔ اللہ تعالیٰ کو رب رب کہہ کر پکارتے ہیں۔ مگر ان کا عملی حال یہ ہے کہ کھانا حرام کا، لباس حرام کا۔ تو ان کی دعا کیسے قبول ہو۔“

ادویار اللہ رزق حلال کے ہمیشہ متمنی رہے اور کبھی اور ہرگز کبھی رزق حرام کے تر نوالوں سے اپنے کام و دہن کو آلودہ نہ کیا۔ منعلیہ خاندان کا ایک عظیم المرتبت تاجدار حضرت میاں میر کی بارگاہ میں حاضر ہوتا ہے بوریا نشین درویش نان جویں کا ایک ٹکڑا ہندوستان کے نامور بادشاہ کی خدمت میں پیش کرتا ہے۔ شاہی حلق نان جویں کی درستی اور سختی کو گوارا نہ کر سکا معذرت کا اظہار کرتا ہے۔ رخصت کے وقت اشرفیوں کے ڈھیر مرد درویش کی خدمت میں پیش کرتا ہے۔ حضرت نے غضب آلودہ نظروں سے ملک کے نامور حکمران کی طرف دیکھا اور کہا: اسے بادشاہ! جس طرح جوگی روٹی کا ٹکڑا تیرے حلق سے نیچے آ رہا ہے۔ بعینہ یہ اشرفیاں میرا گلا قبول نہیں کرتا۔

یہ استناد بے نیازی کی ایک علامت ہے جس کی سرحد رزق حلال

کی آرزو کی سرحد سے جا ملتی ہے حضرت لاہوری کھانے کے معاملہ میں انتہائی حرم و احتیاط سے کام لیتے تھے جہاں تک ممکن ہو وغیروں کے ترنوالوں سے کام و دہن کو محفوظ رکھا۔ ہمارے ایک معتبر دوست نے ہمیں بتایا کہ لاہور کے ایک ڈاکٹر صاحب تھوڑا سا مکھن لے کر حاضر خدمت ہوئے۔ حضرت نے مکھن سونجھ کر فرمایا۔ ڈاکٹر! اس مکھن میں مجھے حرام کی بو آتی ہے۔ ڈاکٹر مستحیر اور شذر ہے کہ یہ بات کیا ہوئی، نہایت عجز سے عرض پر داز ہوا۔ حضرت میری ذاتی بھینس ہے اور یہ اسی کا مکھن ہے پھر حرام کیونکر؟ حضرت لاہوری مسکرائے۔ فرمانے لگے۔ ڈاکٹر صاحب آپ کا نوکر چارہ لینے گیا قیتا لے گئے چارہ میں تھوڑا سا چوری کا چارہ بھی ملا لیا گیا۔ تمہاری بھینس نے یہ چوری کا چارہ کھایا ہے۔ اسی لئے مکھن سے حرام کی بو آ رہی ہے۔ ڈاکٹر صاحب نے معاملہ کی تحقیق کی تو حضرت لاہوری کا ارشاد درست ثابت ہوا۔

الغرض تاحین حیات طیب رزق کی تلاش میں رہے اغلباً یہ اسی کشاکش کا نتیجہ ہے کہ حضرت دور دراز جلسوں میں شریک ہونے کے باوجود منتظمین جلسہ کے ہاں کھانا نہ کھاتے بلکہ بھنے ہوئے چیزوں اور گڑ پر گزارہ کرتے تھے۔ اگر کھانے کو کچھ بھی میسر نہ ہوا تو ناقہ کشی کر لی، لیکن رزق حرام کے قریب تک نہ گئے۔ چنانچہ حضرت لاہوری فرماتے ہیں:

• حاصل یہ نکلا کہ اللہ پاک کے نام میں بیشمار نعمتیں ہیں ان میں سے ایک یہ ہے کہ انسان ماسوا اللہ سے کٹ کر اللہ سے جڑ جاتا ہے اس کے لئے علاج یہ ہے کہ ذکر بکثرت کیا جائے اور پرہیز یہ ہے کہ مشتبہ اور حرام سے بچا جائے۔

حرام کی تشریح ان الفاظ میں سنئے :

حرام کی دوہیں ہیں صورتاً حرام مثلاً سَور، کتّا۔ حقیقتاً حرام مثلاً بکری کا گوشت، بظاہر حلال ہے، اگر چوری کی ہوگی تو حقیقتاً حرام ہوگا۔
حضرت کو یہ سبق اپنے شیخ حضرت دین پوری سے ملا۔ چنانچہ فرماتے ہیں:
حضرت دین پوری اللہ اللہ کرنے والی جماعت کو پھیکا بھات دیتے تھے۔ جس میں نہ نمک نہ میٹھا ہوتا تھا۔ اس میں حلال کے چاول اور پانی ہی ہوتا تھا۔ یہ اس لئے کرتے تھے کہ اللہ اللہ کرنے والی جماعت کے پیٹ میں حرام کا لقمہ نہ جانے پائے۔ حضرت دین پوری خود بینا تھے۔ ان کی وجہ سے ساری جماعت حرام سے بچ جاتی تھی۔

ذیل کا واقعہ رزق حلال کی اہمیت میں دوچند اضافہ کرتا ہے۔ اور یہ حقیقت واضح طور پر نظر کے سامنے بے نقاب ہو جاتی ہے کہ حرام سے بچنے والوں کی رب پاک دستگیری فرماتا ہے۔ چنانچہ کہا جاتا ہے کہ دیوبند کے ایک صوفی فرسٹ بزرگ کا پیٹ حرام کا ایک ذوالہ بھی قبول نہ کرتا تھا بلکہ فوراً اسے قے کی صورت میں باہر اگل دیتا۔ کہتے ہیں کہ ایک شخص نے آپ کو مدعو کیا اور نہرٹن نڈیر کی کہ کھانے میں کوئی مشتبہ چیز بچنے نہ پائے، کھانے میں کھیر بھی تھی، کھیر کا کھانا تھا کہ وہ فوراً قے کی صورت میں باہر آگئی۔ تحقیق کہنے پر معلوم ہوا، کہ جس بھینس کے دو دھسے کھیر پکائی گئی تھی اس بھینس نے اپنی ہمسایہ بھینس کا کھوڑا سا چارہ کھا لیا تھا۔ ان تصریحات کی روشنی میں یہ واضح ہو جاتا ہے کہ رزق حلال کس قدر اہمیت کا مالک ہے۔ اور اگر کوئی رزق حرام سے ولی

دلی طور پر بچنے کا متمنی ہو تو قدرت خود اسے بچالیتی ہے، المنرض حضرت لاہوری کا تقویٰ برابر مشتبہ اشیاء سے پرہیز کرتا رہا۔ اسی گریز پرہیز نے آپ کو دلی اللہ بننے میں مدد دی۔ حضرت کی ایک نمایاں تعلیم تھی۔ توکل علی اللہ عربی مقولہ ہے یا حدیث نبوی من یتوکل علی اللہ فہو حسبہ اس جملہ کی غفلت اور صداقت میں کلام نہیں۔ لیکن اس جملے کے ادا کرنے والوں کو آلام و مصائب کے ہجوم میں یہ جملہ اپنی تمام تر فضیلت و صداقت کے باوجود بھول جاتا ہے لیکن حضرت لاہوری کو دیکھو قید فرنگ میں مقید ہیں نومبر و ستمبر کی ریخ بستہ راتیں میں سو اہیں ٹھنکی ہے لہو منجد ہو رہا ہے۔ حضرت کے پاس اور ہتھے بچھرنے کے لئے کچھ بھی نہ تھا۔ حضرت لاہوری ایک ٹکٹہ مسجد کے ایک گوشہ تنہائی میں ایام نظر بندی گزار رہے تھے اس حالت میں کہ سروی اور ٹھنڈک سے بچاؤ کے لئے آپ کے پاس کوئی لحاف وغیرہ نہ تھا۔ ایک نمازی آپ سے اکلر کہا کرتا۔ اگر آپ فرمائیں تو لیٹر لا دوں۔ حضرت چونکہ توکل علی اللہ کے عقیدہ پر سختی سے کار بند تھے بلکہ آپ کا جزو ایمان تھا اس لئے آپ شدید ضرورت کے باوجود فرماتے، اللہ جس حال میں رکھے راضی ہوں۔ آپ کے شیخ کی تربیت کا یہ اثر تھا کہ آپ مجسم سوال بننا شان کو دگار کو چیلنج کرنے کے مترادف جانتے تھے، یہی نہیں حکایت حال بھی شکایت و دالجلال ہے ظاہر ہے کہ جو رزق حلال اور توکل علی اللہ پر جان و دل سے کار بند ہو، اس پر کیوں نہ ولایت ناز کرے۔ فخر کرے، غرور کرے۔

مجلسِ ذکر

روحانی اعتبار سے مجلسِ ذکر ایک خصوصی اہمیت کی حامل ہے۔ حضرت شیخ التفسیر نے مجلسِ ذکر کے قیام سے دین داروں اور پاک بازوں کے سکون قلب کے لئے ایک غیر فانی در ثمرہ پھوڑا ہے یہ آپ کی ابدی زندگی کی ضمانت ہے آپ کا یہ عمل خیر تا ابد زندہ رہے گا۔ اور جو بایں حق و معرفت اس کا رِخیر سے استفادہ کرتے رہیں گے۔ یہ عمل ایک ایسا پھول ہے جو کبھی مر جھانہ نہیں سکتا۔ ایک ایسا چہترہ فیض ہے جو کبھی خشک ہو نہیں سکتا۔

مجلسِ ذکر کی اہمیت اس وقت اور بھی نمایاں ہو جاتی ہے۔ جب کہ ذہن اس حدیثِ نبوی کی طرف منتقل ہو جاتا ہے جس کا مفہوم یہ ہے کہ اللہ کے پاک فرشتے اللہ کا ذکر، اذکار کرنے والوں کے گرد گھیرا ڈال لیتے ہیں۔ رب کریم کے استفسار پر فرشتے جواب دیتے ہیں کہ یہ ذاکر دل میں ان دیکھی جنت کی چاہت رکھتے اور اسی طرح ان دیکھے جہنم کے بھڑکتے ہوئے شعلوں سے پناہ مانگتے ہیں۔ فرشتوں کے اس جواب پر رب کریم فرماتے ہیں۔ اے

فرشتہ اتم گواہ رہو، میں نے ان کو بخش دیا۔ ایک فرشتہ کہتا ہے۔ اے پروردگار! عالم! ایک آدمی کسی کام کی غرض سے بیٹھا ہوا تھا۔ وہ ذکر کے لئے نہیں آیا تھا۔ ربّ دو جہاں فرماتے ہیں۔ کہ یہ ایسے بیٹھتے ہیں کہ ان کے پاس بیٹھنے والے بھی خالی نہیں جلتے۔

اس حدیث رسول کی روشنی میں مجلس ذکر کے چھپے ہوئے حد و خال بھی اجاگر ہو جاتے ہیں۔ یہی وجہ ہے کہ مجھے تبلیغی جماعت کے کارکنوں سے دالہا محبت ہے۔ وہ کسی کی دل آزاری نہیں کرتے۔ خود نمائی کا جذبہ یہاں مہربان لب ہے۔ یہاں غرور و تکبر لفظ بے معنی ہے بلکہ سادگی اور طہارت پاپا کبازی اس جماعت کا طرہ امتیاز ہے۔ یہی کیفیت ہمیں حضرت مولانا کی قائم کردہ مجلس ذکر میں پیش آتی ہے۔ آج سے تقریباً دس بارہ سال قبل مجھے حضرت شیخ تفسیر کی مجلس ذکر میں شریک ہونے کا اتفاق ہوا۔ خود نہ آیا بلکہ لایا گیا۔ تفصیل اس اجمال کی یہ ہے کہ ان دنوں میں اسلامیہ کالج لاہور میں سنٹ ائیر کا طالب علم تھا۔ یعنی سترہ سالہ سن تھا۔ لڑکپن کا دور تھا۔ غم امروز فردا سے نابلد تھا کالج کے ہنگاموں کی روح رواں تھا۔ اس لئے مذہبی مشاغل سے دور کا بھی واسطہ نہ تھا۔ میرا ایک بچپن کا دوست مجھے بعد اصرار مجلس ذکر میں کھینچ لایا۔ شام کا آنچل گر چکا تھا۔ سورج دن بھر کا سفر طے کر کے کہیں غلاؤں میں جا کر ڈوب گیا۔ رات کی زلف دراز آہستہ آہستہ سینہ گیتی پر بکھر رہی تھی۔ گویا شب کی تنہا یاں آرام و سکون کی خاطر کسی گوشہ سزنت میں پناہ ڈھونڈ رہی تھیں۔ میں اور میرا دوست دونوں مسجد کے اندر بالائی حصہ میں منقذہ مجلس ذکر میں شریک ہوئے

مختلف لطائف و وظائف اور ذکر و اذکار کے بعد سب حاضرین پر سکوتِ مرگ طاری ہو گیا۔ چونکہ تہی گل تھی اس لئے اپنے قرب و جوار میں بیٹھے ہوئے حضرات کی نقل و حرکت اور فکر و نظر کو بھانپ نہ سکا۔ البتہ ان کی خاموشی سے یہ خیال پیدا ہوا کہ یہ لوگ گیان وھیان میں مصروف کار ہیں۔ چنانچہ میں بھی سر کو زانو کے حوالے کر کے شانِ کردگار کے بارے میں سوچ بچار کرنے لگا۔ جیسے کمانہر کا بنجار چڑھ گیا ہو۔ مجلسِ ذکر جو برخاست ہوئی تو میں بھی اپنے دوست کے ہمراہ حضرت کی خدمت میں سلام عرض کرنے کے لئے حاضر ہوا۔ خدا گواہ ہے حضرت نے بغیر کسی تعارف اور جان پہچان کے بے ساختہ کہا: بیٹیا آیا کرو، اللہ والوں کی مجلس میں یہی کچھ ہوا کہ تلبے۔ بلاشبہ نیک صحبت خوش آئند علاجِ مرتبہ کرتی ہے جب کہ بدوں کی صحبت رذالت اور ذلالت کا پیش خیمہ ہوتی ہے اس ضمن میں رسولِ گرامی کا یہ ارشاد آب زر سے لکھنے کے قابل ہے۔

”اچھی صحبت کی مثال ایسی ہے جیسے عطر فروش کی دکان ہو۔ جو شخص ایسی دکان میں جلنے گا، چلے وہ عطر نہ بھی خریدے، کم از کم خوشبو تو ضرور سونگھے گا۔ اور بری صحبت کو لوہار کی بھٹی سے تشبیہ دیتے ہوئے فرمایا کہ ایسی دکان میں جلنے والا اگر کچھ بھی نہ لے گا تو کپڑے ضرور جلا کر آئے گا۔“

خواجہ معین الدین چشتی فرماتے ہیں: صحبت نیکان نیک و صحبت بدان بدتر از بدی۔ اللہ والوں کی صحبت قابلِ قدر ہے یہاں ذرہ شکِ آفتاب بنتا ہے۔ اور مسلا ہوا پھسل گل نو بہار کا روپ و ہمارا لیتا ہے یہ رسولِ مہشمیؐ

کے فیض صحبت کا اعجاز و اثر تھا۔ کہ ابو بکر صدیق بن گئے۔ کہ عمر عمر فاروق بن گئے۔ عثمان عثمان غنی بن گئے۔ اور علی شیر خدا کے لقب سے ملقب ہو گئے اس نکتہ کی طرف فرماتے ہوئے حضرت مولانا ارشاد فرماتے ہیں :

« امراض روحانی کا علاج صحبت شیخ کے سوا کچھ نہیں کتا ہیں پڑھنے

سے یہ دور نہیں ہوتے۔ دینی مدارس میں کتابوں پر عبور حاصل ہو

جنا ہے مگر تکمیل نہیں ہوتی۔ اس لئے علما کی بھی کما حقہ اصلاح نہیں ہوتی

بعض امراض روحانی جسمانی امراض سے زیادہ مہلک ہوتے ہیں۔

جسمانی بیماریاں قبر کے در سے ختم ہو جاتی ہیں روحانی بیماریاں ساتھ

جاتی ہیں۔ زمینداروں سرکاری ملازمین اور تاجروں کو تو جانے دیجئے

اہل علم بھی ان سے نجات نہیں پاسکتے۔ جب تک کہ خاص اہتمام

نہ کریں۔ مدارس عربیہ میں طلبہ کو علم دانستن کے درجے پر حاصل ہوتا

ہے۔ دانستن کے درجے پر نہیں، یعنی وہ دین سمجھ کہ آتے ہیں لیکن

اکثر ان میں سے ایسے ہوتے ہیں جن پر دین کا عملی رنگ چڑھا ہوا

نہیں ہوتا، اس لئے علماء کے اندر بھی عین روحانی بیماریاں باقی رہتی

ہیں جب تک کہ اللہ والوں کی صحبت نصیب نہ ہو۔

ایک اور موقع پر لیں ارشاد فرماتے ہیں :

امراض روحانی کا علم علماء کی صحبت میں ہوتا ہے اور ان سے شفاء

صوفیائے کرام کی صحبت میں ہوتی ہے۔ میرے دو مرتب ہیں حضرت دین پوری

اور حضرت مروٹی۔ دونوں سے میں نے کسی کتاب کا ایک سبق بھی نہیں پڑھا

دونوں کے دروازہ کی گدائی کی جو کچھ ملا وہ دیا۔ اللہ تعالیٰ نے لیکن ذریعہ وہ حضرت بنے یعنی ان بزرگوں کے فیضِ صحبت سے سب کچھ ملا۔

آفریہ فیضِ صحبت کیا ہے، اس سوال کا جواب وسعتِ نحر کا طلب گار ہے، لیکن حضرت شیخ التفسیر اعجاز و اختصار سے کام لیتے ہوئے کس قدر معنی نینز اور فکر انگیز نکتہ نگاہ پیش فرماتے ہیں۔

کمال سے فیض حاصل کرنے کے لئے ضروری ہے کہ عقیدتِ ادب اور اطاعت میں ذرہ برابر بھی فرق نہ آئے۔

جب کبھی اللہ تعالیٰ ۲۵ روپے مٹھی میں دے دیتے تو امر وٹ شریف چلا جاتا۔ ایک دن اور ایک رات رہتا تھا۔ اگر ان تین تاروں عقیدت، ادب، اطاعت میں سے ایک بھی کٹ گیا تو طالبِ گیا۔ میں نے ان گنہگار آنکھوں سے اپنے دونوں مریبوں کے ہاں دیکھا کہ عقیدت، ادب اور اطاعت کرنے والے چند دنوں میں بھولیا بھر کر لے گئے اور جنہوں نے ایسا نہیں کیا وہ ساری عمر صحبت میں رہ کر بھی محروم رہے۔ اینٹ اگر بٹھے میں ڈالی جائے اور نہ پکے تو پٹی کہلاتی ہے، کہتے ہیں کہ پٹی سے کچی اینٹ بہتر ہوتی ہے کہ وہ مینہ کا مقابلہ پٹی سے زیادہ کرتی ہے اس طرح اگر اللہ تعالیٰ کسی اللہ والے کے ہاں لے جائیں تو وہاں سے پک کر نکلنے کی توفیق عطا فرمائیں۔ (آمین)

ایک اور جگہ اسی نکتہ کی وضاحت یوں فرماتے ہیں :

• نبوت کا دروازہ بند ہو چکا ہے اس کے سوا باقی تمام کمالات نبوی کے حاملین اب تک رہے ہیں۔ اب بھی موجود ہیں اور تیاست تک رہیں گے۔ انہی کی

محبت میں اصلاح حال ہوتی ہے، اللہ والے موتیوں سے بھی گراں قیمت ہیں۔
 موتی ملنے ارزاں، لیکن اللہ والے ملنے گراں۔ وہ نایاب نہیں کیا ب ہیں۔ اگر
 کامل مل جائے تو اس کے قلب سے ادب، عقیدت اور اطاعت کی تین تاریں
 جوڑنے سے فائدہ ہوتا ہے اس کے بغیر حضور نبی کریم صلی اللہ علیہ وسلم کے حضور میں
 بھی رہنے والے محروم رہے جن کو آنحضرت صلعم کا نہ پاس ادب تھا نہ عقیدت تھی۔
 اور نہ وہ اطاعت کرتے تھے۔ "یہ ہے مجلس ذکر حسین کا اہتمام حضرت شیخ التفسیر
 نے کیا۔ یہ مجلس ذکر اب بھی قائم ہے اور اس وقت تک قائم دائم رہے گی۔ جب تک
 کہ یہ دنیا و جہاں آباد ہیں۔"

وفات

ابتدائے آفرینش سے حیات و موت کا سلسلہ جاری ہے۔ ہر زندگی کو لقمہ اجل ہونا ہے۔ موت سے فرار ممکن نہیں، شاہ و گدا، امیر و فقیر، کہتر و مہتر سب کے سب موت کے ہاتھوں مجبور محض ہیں۔ ادلیا اللہ، صلحا و اتقیا اور انبیا بھی موت کی دستبرد سے بچ نہیں سکتے۔ قرآن کا یہ فرمان اٹل ہے :

کل نفس ذائقۃ الموت۔ کل شیئ فان۔ صرف خدا کی ذات گرامی ہمیشہ رہنے والی ہے۔ باقی ہر ذرہ، ... کے مقدر میں موت لکھی جا چکی ہے۔ موت کے وجود سے انکار ممکن نہیں جب یہ حقیقت ہے کہ موت اٹل ہے۔ اس سے نجات ممکن نہیں۔ تو پھر کیا یہ غور و تامل ضروری نہیں کہ ہم اپنی زندگی کو زندگی دینے والے کے سپرد اس طرح کر دیں کہ منجانبے ایزدی پورا سہو جائے۔ ہمیں راضی برضا ہو کر اپنی جان جانِ آفریں کے سپرد کر دینی چاہیے۔ اس موقع پر مولانا آزاد کا یہ ارشاد کس قدر معنی خیز ہے۔

• اے عزیزانِ غیور! مال و متاعِ دنیوی کا جو حال ہے وہ کس کی

نظر سے پوشیدہ ہے؟ کون ہے جس نے اپنی زندگی میں دولت و جاہ کے فنائے عاجل کے دوچار تماشے نہیں دیکھے ہیں۔ رہی جان تو وہ بھی ایک جنس فانی ہے جو رہنے کے لئے نہیں بلکہ جانے کے لئے ہے، آپ دیں یا نہ دیں لینے والا ایک دن لے کر ہی پھوڑے گا۔ پھر جو چیزائیں گال جانے والی ہی ہے اگر اسے دے کر مفت کا احسان اپنے دوست کے سر رکھ سکیں تو اس سے بڑھ کر اور کون سا سودا ہو سکتا ہے؟

جان بچاناں وہ، وگر نہ از تو بستاند اجل
خود تو منصف باش حافظہ این نحو یا آل نحو۔

ایک اور موقع پر اسی نکتہ کی وضاحت حضرت مولانا ابوالکلام اس طرح فرماتے ہیں:

”مسلمانو! یاد رکھو کہ اوروں کی جانیں ان کے قبضہ میں ہوں گی مگر ہم مسلمانوں کی جانیں ہمارے اختیار میں نہیں ہیں۔ اسلام ایک خرید و فروخت ہے۔ جو ناقص کو لیتا ہے اور کامل کو دیتا ہے فنا کو خریدتا ہے اور بقا اس کی قیمت میں دیتا ہے۔ ہم نے جس وقت اقرار کیا کہ ہم مسلمان ہیں، اسی آن اس کا بھی اقرار کیا۔ کہ ہماری جانیں اسلام کے ہاتھ بک گئیں۔ اسلام کے معنی یہی ہیں کہ خدا سے واحد کے آگے اپنی گردنوں کو جھکا دینا۔ پھر وہ خواہ اسے دستوں کی گود میں ڈال دے یا دشمنوں کی تیغ کے سپرد کر دے۔“

المختصر ساری زندگی بے بس ہے۔ موت کے سامنے سرنگوں ہے۔ اور

موت کی بلا دوستی مسلم ہے البو ذبیب ہڈی ٹھیک کہتا ہے :
 واذا المنيّة انشبت اظفادها۔ الفيت كل تميمة لا تنفع۔
 (موت نے جہاں اپنے ناخن مارے کہ پھر تم کسی ٹونے ٹوٹکے کو سود مند نہ
 پاؤ گے)

ہمارا ایک اردو شاعر کس قدر بھرائی ہوئی آواز سے پکارتا ہے
 رات دن زیر زمین لوگ چلے جاتے ہیں !
 نہیں معلوم تہ خاک تماشا کیا ہے،
 مومن کی موت کس قدر معزز ہے ذی جاہ اور عالی شان ہے، مومن کی
 موت پر ہزاروں زندگیاں قربان کی جاسکتی ہیں کیونکہ مومن پر جب موت وارد
 ہوتی ہے تو وہ خندہ زن ہوتا ہے۔ ہزار مسکراہٹوں کے هجوم میں موت کا
 استقبال کرتا ہے۔ لیکن اس عالم میں ایک عالم اشکبار ہوتا ہے سینہ فگار ہوتا
 ہے۔ علامہ اقبال کیا فرماتے ہیں :

نشان مرد مومن با تو گوئم !

چوں مرگ آید تبسم برب اولست

مومن موت سے خوف زدہ نہیں ہوتا۔ بلکہ موت مومن کے جسدِ اظہر کا
 احترام کرتی ہے۔ حضرت مولانا سچے مومن تھے اس لئے جذبہٴ ایمان سے معمور ہو
 کر یوں غمہ زن ہوتے ہیں :

”میں نے اللہ تعالیٰ سے جو مانگا، وہ مجھے دیا۔ میں اس سے راضی ہوں جب

بلاتے ہیں حاضر ہوں۔“

ایک اور مقام پر موت کی پزیرائی کو جملہ استقبالیہ اس طرح ادا کرتے

ہیں :

پانچ سال ہو گئے ہیں میں نے درزی کو بلا کر اپنے ماپ کا کفن تیار کر لیا تھا
میں ہر وقت موت کے لئے تیار ہوں۔"

ظاہر ہے کہ حضرت مولانا موت سے متردد نہ تھے بلکہ ہر لمحہ ایک ایک عاشق
صادق کی طرح موت کے انتظار میں رہے اس لئے کہ دل مومن تھا ذہن صاف تھا
دلخ اور حافظہ نور فطرت سے معمور تھے۔ پھر ایسے دل و دماغ میں موت کا
خوفناک تصور کیونکر سما سکتا ہے؛ یہ مرد خدا سر بسجود ہے سجدہ ریز ہے ناصیب فرما
یہ رب کائنات کی ربوبیت کا اقرار کرتا ہے اس کی عظمت کے گن گانا ہے اس
کی تقدیس بیان کرتا ہے۔ اور سبحان ربی الاعلیٰ کا ورد کرتے کرتے رب اعلیٰ سے
ہمیشہ ہمیشہ کے لئے جا ملتا ہے۔ ایسی موت پر کون ناز نہ کرے۔ یہ موت قابل رشک
ہے زندگی اس موت پر ہزار جی سے قربان ہے کیونکہ اس موت کی کوکھ سے
ہزاروں زندگیاں جنم لیتی ہیں۔ جانے والا مسکراتا ہوا گیا۔ کھکھکتا ہوا گیا۔ لیکن
وہ اپنے پیچھے ایک عالم سوگوار چھوڑ گیا مجھے اچھی طرح سے یاد ہے کہ حضرت
شیخ التفسیر کی وفات کی خبر پا کر میری آنکھوں سے ٹپ ٹپ آنسو گرنے لگے۔ یہ
مجھ پر ہی کیا موقوف، ہر آنکھ اٹسکبار تھی، ہر حشیم گریاں تھی، ہر سینہ بریاں تھا۔
اور ہر آہ سوزاں تھی۔ اس عاشق خدا کا جنازہ جا رہا ہے لوگ جوق در جوق
آنے لگے۔ ہجوم ایک جلوس کی شکل اختیار کر گیا۔ لوگ بے قرار تھے، بے چین تھے
کہ وہ اپنے مرشد کی بندہ نوازی سے محروم ہو گئے۔ دنیا مثل اس ہیوہ کے ہو گئی

جس سے زبردستی اس کے خاوند کو پھین لیا گیا ہو، غرض ہر طرف کھرام کا عالم تھا عقیدت کی آنکھ بھکی تھی، شرافت اٹکبار تھی، مہارت بال نوح رہی تھی متانت کا چہرہ زرد تھا۔ فطانت مہرب تھی۔ اس لئے کہ اب شرافتوں کا پروردگار اور ظہارتوں کا علمبردار ہمیشہ ہمیشہ کے لئے روپوش ہو رہا تھا، ادھر عالم بالا سے ملائکہ قدسی بیک زبان اور ہم آہنگ ہو کر ترانہ قدسی گا رہے تھے

عاشق کا جنازہ ہے ذرا دھوم سے نکلتے

حضرت کا جنازہ پولیس کی بھاری جمعیت کی قیادت میں بڑھنا ہی چلا گیا۔ شاہراہیں ادا اس تھیں۔ فضا معموم تھی۔ ماحول غمناک تھا۔ لیکن جنازہ سسکیوں اور آہوں کے ہجوم کو چیرتا ہوا اپنی منزل کی طرف بڑھنا چلا گیا۔ روحانی دنیا کے اس بادشاہ کی آمد کے احترام میں کاریں روک دی گئیں بسیں موڑ دی گئیں۔ پیدل سواروں سے کہا گیا۔ ایک طرف ہٹ جاؤ، بادشاہ سلامت آ رہے ہیں۔ کہیں ان کے حضور میں کوئی گستاخی نہ ہو جائے یہ دیدہ زیب منظر تھا اس لئے کہ غنڈیوں سے گل لالہ برس رہا تھا کہیں کہیں چنبیلی کے پھول جنازہ سے آ کر لپٹ جاتے۔ گلاب کھل کر برسنا۔ اور اس طرح برسنا کہ ساری فضا عطر میں ڈوب گئی۔ رساترھے چانچے کے قریب جنازہ یونیورسٹی گراؤنڈ میں لایا گیا ہجوم ایک سیل روال کی طرح ادا آ رہا تھا۔ ایسا معلوم ہوتا گو یا ساری دنیا یونیورسٹی گراؤنڈ میں اپنا سکن تلاش کرتے آئی ہے یہاں جنازہ پڑھا گیا پھر جنازہ حضرت کی آخری آرام گاہ کی طرف بڑھا۔ رمضان کا مہینہ تھا اللہ کی رحمتوں کا نزول ہو رہا تھا۔ شیطان کا منہ بند تھا۔ ہر طرف نتھرا ہوا ماحول تھا۔ لوگ اگرچہ روزہ دار تھے

لیکن کسی کو بھوک اور پیاس کا احساس نہ تھا بلکہ ہر ایک حضرت کے آخری دیدار کا بھوکا اور پیاسا تھا، اتنے میں نماز مغرب کا وقت قریب آ گیا۔ اذان میں دس منٹ باقی تھے کہ حضرت کے جسم اطہر کو آغوشِ لحد میں اتار دیا گیا۔ آسمان کے سورج سے یہ روح فرسا منظر دیکھنا نہ گیا۔ جلدی سے وہ کہیں خلاؤں میں جا کر ڈوب گیا۔ ایک آفتاب غروب ہوا۔ دوسرا آفتاب بھی دکھتے دکھتے نظروں سے اوجھل ہو گیا :

